

RIFLESSJONIJIET

GĦAL KULL ĠURNATA
GĦAŻ-ŻMIEN TAL-AVVENT
U

PROGRAMM

GĦAL ŻMIEN IL-MILIED
FIL-PARROĊĊA TAL-MOSTA 2021





Qawwu qalbkom u erfghu raskom

Jaraw lil Bin il-bniedem ġej fi shaba, b'qawwa u glorja kbira. Meta jibda jsehh dan kollu, qawwu qalbkom u erfghu raskom, ghax il-fidwa taghkom hi fil-qrib (Lq 21, 27).

Introduzzjoni

Tghid zmien il-pandemija ghadda? Jekk le, x'nhu dak li ghadu qed jinkwetana? Jekk inhossu li l-pandemija ghaddiet, nistghu nghidu li sa issa sibna fejn inqiegħdu saqajna? Nistghu nghidu li sejr in ghall-aħjar jew il-problemi li gabet magħha l-pandemija xorta għadhom hemm, jekk mhux qed jiżdienu wkoll? Ir-realtà ta' madwarna nbidlet għall-aħjar jew għall-agħar?

Jista' jkollna diversi reazzjonijiet differenti għal dawn il-mistoqsijiet, imma żgur li lkoll naqblu li xejn ma hu kollox abjad jew kollox iswed, xejn ma hu perfett. imma lanqas kollox diżastru. F'kull zmien insibu xi tip ta' kriżi u f'kull zmien ikun hemm x'joffri tama. U illum mhux eċċezzjoni. Madwarna naraw ħafna kriżijiet, imma niftakru li minnhom nistghu nitgħallmu u nikbru. Biex nidentifika waħda mill-kriżijiet li nhoss li qed ingarrbu bħala soċjetà f'dan il-perjodu partikulari tal-istorja, insemmi l-kriżi tal-istituzzjonijiet: donnu kull tip ta' istituzzjoni għaddejja minn kriżi – l-istituzzjonijiet ekkleżjali, l-istituzzjonijiet ċivili, u saħansitra l-istituzzjoni taż-żwieġ. Jista' jkun li dan qed jigri frott l-arja ta' indiviwalizmu li ħakmet lis-soċjetà tal-bnedmin. Donnu li l-enfasi tal-lum hu aktar fuq il-jien u d-drittijiet tiegħi milli fuq l-aħna u d-dmirijiet li għandna lejn xulxin; l-aqwa li nhossni tajjeb jien, l-aqwa li ma jirfsux lili u l-bqija jagħmlu li jridu, l-aqwa li dak li rrid nakkwistah malajr kemm jista' jkun u l-oħrajn jaraw huma.

Inhallu dan l-Avvent u l-festi tal-Milied ta' din is-sena jagħtuna tama ġdida quddiem dawn il-kriżijiet; *'qumu u erfghu raskom ghax il-fidwa taghkom hi fil-qrib'*. Il-wasla tal-Messija tat nifs ġdid lill-umanità, l-istess għandha tagħmel il-wegħda ta' smewwiet ġodda u art ġdida. F'dinja imperfetta fejn dejjem jonqosna, inhossu l-bżonn ta' din il-wegħda.

L-Ewwel Ġimgħa – Jaraw lil Bin il-bniedem ġej

Barra li Ġesù jgħallima kif għandna ngħixu d-dixxipulat tagħna fuq l-art, jindirizzana wkoll għall-futur; jagħmel referenza ċara għat-tieni miġja tiegħu. Għalhekk in-nisrani, waqt li jzomm saqajh mal-art, għandu jibqa' jħares lejn is-sema waqt li jistenna l-Mulej ġej. It-talba li nsibu fl-aħħar tal-Apokalissi: *'Hekk ikun. Ejja, Mulej Ġesù!'*, issir it-talba tan-nisrani, għax hi talba mimlija tama f'dinja li toffri ħafna sfidi u diffikultajiet. In-nisrani jemmen li għad jara lil Bin il-bniedem ġej; jemmen li l-Mulej jiġi biex jiġbor flimkien lil dawk li jemmu fih. Dan il-jum hu tassew il-jum il-kbir.

Il-Hadd, 28 ta' Novembru

Ara, għad jiġi jiem – oraklu tal-Mulej – meta ngib fuq dar Izrael u dar Guda l-ġid li wegħedthom. F'dawk il-jiem u f'dak iż-żmien intalla' min-nisel ta' David rimja tas-sewwa, bniedem li jagħmel il-ġustizzja u s-sewwa fil-pajjiż. F'dawk il-jiem Ġuda jinħeles u Ġerusalem tghammar b'moħħha mistrieħ, u għalhekk isejhulha: Il-Mulej is-sewwa tagħna. (Ġer 33, 14-16)

Kollox jibda minn ħolma, li mbagħad issir pjan; min pjan tiġi mfassla strateġija sa ma fl-aħħar dik l-ħolma sseħħ. Tul il-proċess isir ħafna xogħol, u diversi persuni jiġi nvoluti fil-proġett sa ma jitwettaq. Immaġinaw xi hadd li johlom li jibni dar fejn joqgħod. Imur għand perit li jagħmel il-pjanti; wara jsib il-kuntrattur li jkun se jieħu ħsieb ix-xogħol biex tithejja strateġija għall-hidma; il-proġett jitwettaq mill-bennejja u l-ħaddiema l-oħra li jkun hemm bżonn.

Alla wkoll ħolom; ħolom li jehles lill-umanità mill-mewt ta' dejjem. Alla għamel pjan li fih wiegħed is-salvazzjoni; hejja strateġija billi l-ewwel beda juri lilu nnifsu fl-istorja ta' poplu – il-poplu Lhudi, kif wkoll f'persuni li għażel hu, bħall-patrijarki u l-profeti. Fl-aħħar beda jitwettaq dan il-pjan billi baġat lil Ibnu l-għażiż fost il-bnedmin, u bih, dak li wiegħed, seħħ. Ġesù għadu qed jaħdem dis-salvazzjoni tad-dinja fid-dixxipli tiegħu, u dan se jibqa' jagħmlu sa ma jerġa' jiġi. Fl-evangelju tal-lum, il-Mulej jurina l-bżonn li noqogħdu attenti (*alert*) għal din il-hidma ta' salvazzjoni, bla ma nħallu qalbna tittieħed mill-ikel u x-xorb, anqas minn inkwiet żejjed.

Ejjew illum nagħtu każ x'hinu jmexxi lil moħħna u lil qalbna, naraw x'inhu l-inkwiet veru tagħna, waqt li nitolbu lill-Mulej jgħinna biex nibqgħu kuljum nagħmlu l-għażla tiegħu sa ma jiġi.

It-Tnejn, 29 ta' Novembru

Għad jiġri fl-aħħar jiem li l-għolja tad-dar tal-Mulej toġhla 'l fuq mill-qċaċet tal-muntanji, u tintrefa' 'l fuq mill-għoljiet, lejha għad jiġru l-ġnus kollha. Kotra ta' popli għad jiġu u jgħidu: "Halli mmorru u nitilgħu fuq l-għolja tal-Mulej, lejn id-dar ta' Alla ta' Ġakobb, biex jgħallimna triqatu, u nimxu fil-mogħdijiet tiegħu. Għax minn Sijon joħroġ it-tagħlim, u l-kelma tal-Mulej minn Ġerusalemm". Il-Mulej jagħmel il-ħaqq bejn il-ġnus, u jaqta' s-sentenza bejn ħafna popli; u huma jibdlu x-xwabel tagħhom f'sikek tal-moħriet, u l-lanez tagħhom fi mniegel. Ebda ġens ma jerfa' x-xabla kontra ġens ieħor, u s-sengħa tal-gwerra ma jitgħallmuhiex iżjed. Ejja, dar Ġakobb, ħalli nimxu fid-dawl tal-Mulej! (Iż 2, 1-5)

X'mument sabiħ meta tara gruppi ta' zgħazagh jiehdu sehem f'attività waħda u jaħdmu flimkien għal għan wieħed! Xi klima ta' sodisfazzjon tinħass wara festa, li fiha diversi gruppi jkunu taw il-kontribut tagħhom! X'armonija meta tfal minn diversi familji jilagħbu flimkien! Mhux l-istess jingħad meta jkun hemm tensjoni, konflitti u pika bejn nies u gruppi differenti. Faċli ħafna li dan jiġri, għax fin-nofs jistgħu jidhlu idejat, aspettativi, u ambizzjonijiet differenti.

Il-viżjoni ta' Iżaija fil-qari tal-lum hi waħda li tidher surreali għall-aħħar, imma għal min jemmen jaf li għad jasal iż-żmien meta fuq l-għolja tal-Mulej jingabru l-popli kollha. Fuq l-għolja tal-Mulej ma jkunx hemm aktar lok għall-gwerra u l-ġlied għax l-interess ta' kulhadd ikun interess komuni: ilkoll jagħtu glorja lil Alla. Din il-viżjoni hi wkoll il-viżjoni ta' Kristu Ġesù. Hu ma qagħadx iqis id-differenzi kulturali li kien hemm bejnu u bejn raġel pagan Ruman (ċenturjun), imma laqgħu kif kien jilqa' lil niesu. Ġesù kompli juri din il-viżjoni fil-kliem: *Jiena ngħidilkom li għad jiġu ħafna mil-Lvant u mill-Punent u joqogħdu fuq il-mejda ma' Abraham u ma' Iżakk u ma' Ġakobb fis-Saltna tas-Smewwiet*".

Illum, ejjew inħarsu lejn id-differenzi ta' bejnietna, mhux bħala theddida li twassal għat-tensjoni u l-ġlied, imma bħala opportunità li twassal għall-aċċettazzjoni u r-rispett reċiproku bejn bniedem u ieħor, u bejn poplu u ieħor.

It-Tlieta, 30 ta' Novembru

Huwa u jdur ma' xatt il-baħar tal-Galilija, Ġesù lemaħ żewġt aħwa/: Xmun, jgħidulu Pietru, u ħuh Indri, qegħdin ikalaw ix-xbiek il-baħar, għax kienu sajjieda. U qalilhom: "Ejjew warajja, u naghmlkom sajjieda tal-bnedmin" (Mt 4, 18-19).

Raħal tas-sajjieda; min inaddaf ix-xbiek, min isewwi xi biċċa xibka mżarta, u min jipprepara l-irkaptu għas-sajda li jmiss. Hafna mix-xogħol tas-sajjied ma jkunx fuq il-baħar imma fuq l-art, bi tħejjija, biex fil-ħin propju johroġ fuq id-dgħajsa jistad. Bhala sajjied, Sant'Andrija, li llum qed naghmlu l-festa tiegħu, kien jaf xi tfisser preparazzjoni; kien konxju tax-xogħol u l-impenn li hemm bżonn f'kull preparazzjoni.

Anke meta sar dixxipli ta' Ġesù, Indri kien imid idu biex iħejji fejn hemm bżonn; insibuh jinvolvi ruħu fil-preparazzjoni għall-ikla ta' l fuq minn 5000 raġel fit-tkattir tal-ħobż. Dak inhar beda jara x'jista' jagħmel, u qal lil Ġesù b'tifel li kellu ħames ħobżiet u żewġ ħutiet (Ġw 6, 8). Kien mat-tnax meta bagħthom fuq missjoni jxandru l-aħbar it-tajba tas-salvazzjoni u jħejju t-triq għal Ġesù (Lq 9, 1-6; Mt 10, 5-15; Mk 6, 7-13). Jista' jkun li Indri kien ukoll mad-dixxipli fit-tħejjija tal-Aħħar Ikla (Mk 14, 12; Mt 26, 17). Indri ħa bis-serjetà u bi mpenn iż-żmien kollu li għamel ma' Ġesù u serva biex jipprepara ruħu għall-missjoni li l-Mulej afda f'idejh u f'idejn l-Appostli l-oħra. Barra minn hekk il-ħajja kollha ta' Indri kienet ta' preparazzjoni għall-jum il-kbir, meta kellu jiltaqa' mill-ġdid mal-Mulej, dak inhar li ġie maqtul fuq is-salib. Ipprepara ruħu biex b'ħajtu jagħti xieħda tal-fidi tiegħu fi Kristu.

Ha jkun għalina dan iż-żmien tal-Avvent, żmien ta' tħejjija għall-jum il-kbir tagħna. Ejjew kuljum nużawh bhala jum ta' preparazzjoni għal meta għad naraw wiċċ imb wiċċ lil Ġesù fit-tieni miġja tiegħu.

L-Erbgħa, 1 ta' Diċembru

Jeqred il-mewt għal dejjem, jixxotta Sidi l-Mulej id-dmugh minn fuq kull wiċċ, u jħassar l-għajb tal-poplu tiegħu minn wiċċ l-art kollha: għax il-Mulej tkellem. U dakinhar jgħidu: "Dan hu Alla tagħna: fih ittamajna li jsalvana; dan hu l-Mulej li fih ittamajna: nifirħu u nithennew bis-salvazzjoni tiegħu. Għax id il-Mulej tinzel fuq din il-muntanja" (Iż 25, 6-10a).

Il-Malti jgħid li: *'kull razza għandha l-paljazza'*, u hekk hu, għax f'kull familja, f'kull grupp, f'kull istituzzjoni ssib minn jonoraha imma wkoll min ihamrilha wiċċha. Ġieli nesperjenzaw suċċessi, imma jkollna wkoll fallimenti. Mhux l-ewwel darba nħossuna nistħu li nagħmlu parti mill-familja tagħna, l-aktar meta xi hadd mill-membri tal-familja jieħu xi deċiżjoni li ma tkunx taqbel mal-prinċipji tagħna. Ġieli nistħu li aħna parti minn grupp, l-aktar meta xi hadd jibda jparla u jgħid fil-beraħ difetti tal-grupp innifsu. Ġieli wkoll nistħu li aħna parti mill-Knisja. Għax anke fil-Knisja nsibu l-għajb! Minn żmien għal żmien nisimgħu b'xi każ li jimbarazza lil kull nisrani, bħal meta jinstema xi skandlu ta' xi hadd li suppost jagħti eżempju tajjeb.

Fil-qari tal-lum għandna wegħda sabiħa minn Alla: Alla jwiegħed il-jum meta jiġi biex ineħhi l-għajb tal-poplu tiegħu; ineħhi dak li jħammar wiċċ il-poplu, u dak li jbikki l-poplu għażiż tiegħu. Quddiem din l-wegħda nimitlew b'kuragg, u ma nħallux l-inferjorità tegħlibna. Quddiem din l-wegħda ta' salvazzjoni ma narawx lok biex nistaħbew u ningħalqu fina nfusna, imma bil-kuntrarju, *nifirħu u nithennew*. Id il-Mulej kapaċi tinżel fuq il-muntanja u tibdel id-deni f'għid, in-niket f'ferħ, is-swied ta' qalb f'tama.

Illum, ejjew naraw x'hinu l-velu li jgħatti l-poplu ta' Alla, x'inhu l-għajb li mhux iħallina ngawdu l-preżenza ta' Alla u nitolbu lill-Mulej jehlisna minn dan l-għajb li jħammrilna wiċċna.

Il-Hamis, 2 ta' Diċembru

Dakinhar jitkanta dan l-innu fl-art ta' Ġuda: "Għandna belt qawwija; bnielna swar u hitan għall-ħelsien tagħna. Iftħu l-bibien, biex jidħol il-poplu gust li jzomm is-sewwa. Il-fehma tiegħu sħiħa fik; inti ssaħħaħlu s-sliem, għax fik ittama. Ittamaw fil-Mulej, għal dejjem, għax il-Mulej hu l-blata ta' dejjem. Lil min kien fl-għoli niżżlu, il-belt imkabbra niżżilha, waqqagħha għal isfel, fit-trab xehitha; taħt is-saqajn tirtifes, saqajn il-fqir, ir-rifs tal-imsejknin" (Iż 26, 1-6).

Wahda mill-istejjer popolari li nsibu fl-Iskrittura Mqaddsa hi l-istorja ta' Babel, fejn naraw lin-nies jiskopru l-briks (madum moħmi fil-fran) u ż-żift. Huma ddeċidew li jibnu belt għalihom li fiha

jagħmlu torri li jitla' fl-għoli sas-sema (Ġen 11, 1-9). Riedu jagħmlu isem għalihom! Din il-binja turi l-kburija tal-bniedem li jhoss li hu omipotenti, u li hadd u xejn ma jista' għalih. Din l-istorja narawha tirrepeti ruħha tul l-istorja tal-bniedem, kull meta warrab lil Alla u għamel ta' rasu. Per eżempju, narawha tigri f'imperi kbar li għamlu isem, baqgħu għaddejjin jeqirdu lil min ma qabilx magħhom. Storja li rajnieha tirrepeti ruħha wkoll meta l-bniedem skopra għarfien xjentifiku u wasal li jagħmel esperimenti li jwassluh biex jieħu aktar kontroll fuq kolloxx, saħsansitra fuq il-ħolqien u fuq ħajtu stess. Imma din il-kburija, flok swiet ta' ġid għall-bniedem, wasslet għarrovina tal-bniedem innifsu. Hekk ġara f'Babel – spiċċaw tfixklu u tferxu, hekk ġara lil kull imperu kbir – inqasam u ddgħajjed sa ma ġie mirbuħ minn qawwiet oħra; hekk jiġri kull meta x-xjenza titlef kull sens ta' etika u twassal biex tagħmel aktar ħsara milli ġid.

Il-miġja ta' Bin il-bniedem taħsad lill-kburin imma hi miġja ta' tama għall-imsejknin. Dan li Marija wkoll esprimiet fil-Magnifikat bil-kliem: *'Hu wera l-qawwa ta' driegħu, xerred lil dawk li huma mkabbra f'qalbhom. Niżżel is-setgħana minn fuq it-tron tagħhom u għolla liċ-ċkejknin'* (Lq1, 51-52).

Illum, tajjeb li nirriflettu jekk aħniex magħduda mal-imsejknin li jittamaw fil-Mulej jew inkella jekk aħniex fost il-kburin li jittamaw fihom infushom. Nagħtu kas fejn qed infittxu s-sigurtà tagħna. Nitolbu lill-Mulej biex ma jħalli qatt li aħna nimplew bina nfusna imma li nibgħu nagħrfu l-bżonn tal-ħniena tiegħu.

Il-Ġimgħa, 3 ta' Diċembru

F'dak iż-żmien, waqt li Ġesù kien sejjer minn hemm marru warajh żewġ għomja jgħajtu u jgħidu: "Bin David, henn għalina!". Meta mbagħad daħal id-dar, l-għomja resqu lejħ u Ġesù qalilhom: "Temnu intom li jien nista' nagħmlu dan?" Qalulu: "Iva, Mulej". Imbagħad messilhom għajnejhom u qal: "Mela ħa jsirilkom skont il-fidi tagħkom". U għajnejhom infethulhom. Ġesù widdibhom bis-sħiħ u qalilhom: "Qisu li hadd ma jsir jaf b'dan". Izda dawk ħarġu u bdew ixerrdu l-fama tiegħu ma' dak il-pajjiż kollu (Mt 9, 27-31).

Fil-ktieb ta' Danjel insibu viżjoni futura, fejn mal-lejl Danjel deherlu

li qiegħed jara bħal iben ta' bniedem, ġej mis-sħab tas-sema, li baqa' sejjer sax-Xiħ fl-għomor u ressquh quddiemu. U tawh ħakma, ġieħ, u saltna, biex lilu jaqdi kull ġens, u poplu, u lsien. Ħakmietu ħakma għal dejjem li ma tgħaddix u saltnatu ma tinqeridx (Dan 7, 13-14). Din l-viżjoni twettqet f'Ġesù li fetaħ għajnejn il-għomja biex dak li kien mistur ma jibqax moħbi għal min jemmen fih. Dak li Alla ħabbar fil-ktieb ta' Daniel, jitwettaq. Għad jaraw lil Bin il-bniedem ġej fi sħaba. Is-Saltna ta' Ġesù tassew hi saltna li tibqa' għal dejjem. Din is-saltna tikber bil-mod il-mod, lejl u nhar, u tikber fis-skiet u mhux b'mod spettakolari. Għalhekk Ġesù qalilhom biex ma jgħidu lil ħadd, għax ma kienx qed ifittex il-fama, imma aktar ried li tkun saltna li tirbaħ il-qlub b'konvinzjoni. Tant li Ġesù nnifsu kien qabbilha ma' żerriegħa li wieħed bidwi jiżra' u din tikber bil-mod. Qabbilha wkoll ma' ftit ħmira li mal-ħin ittella' l-għagna kollha.

Kemm nemmen li s-Saltna ta' Alla għadha qed tirbaħ il-qlub tal-bnedmin minkejja li madwarna teżisti ħafna reżistenza? Kemm jien konvint li Ġesù diġà rebaħ fuqu d-dlam tad-dnub? Kuraġġ, u emmen ħalli inti wkoll jinfethulek għajnejk u tara l-qawwa ta' Kristu Ġesù. Ejjew illum nitolbu għal din il-grazzja tal-konvinzjoni f'Ġesù.

Is-Sibt, 4 ta' Diċembru

Poplu ta' Sijon, int li tgħammar f'Ġerusalemm, ma tibkix aktar. Il-Mulej ihenn għalik mal-ħoss tal-għajta tiegħek, malli jisimgħek jagħtik widen. Tassew li l-Mulej jagħtik ħobż l-imrar, u l-ilma tan-niket, iżda ma jinħebix iżjed minnek l-Imgħallem tiegħek; għajnejk jaraw l-Imgħallem tiegħek. Minn warajk jisimgħu widnejk kliem li jwissik u jgħidlek: "Din hi t-triq; għaddi minnha, sew jekk tikser lejn il-lemin, sew lejn ix-xellug". U hu jibgħat ix-xita fuq il-miżrugħ tiegħek, u l-qamħ, frott l-art, ikun bnin u mimli (Iż, 30, 19-23).

Meta tikkonsidra l-bidla li sseħħ wara l-ewwel xita tibqa' mpressjonat: kif minn dik in-nixfa kollha tara kullimkien iħaddar f'ħakka t'għajn, is-siġar jieħdu r-ruħ u l-ambjent kollu donnu jirxoxta. Il-profeta Izaija jqabbal il-Kelma ta' Alla mal-ilma tax-xita u mas-silġ meta jgħid: *bħalma x-xita u s-silġ jinzlu mis-smewwiet, u ma jergħux lura mnejn ġew bla ma jsaqqu l-art, imma jgegħluha*

tnissel u tnibbet, u tagħti ż-żerriegħa lil min jizra' u l-ħobż lil min jiekol, hekk jigri minn kelmti. Hija toħroġ minn fommi u ma terġax lura vojta, imma tagħmel dak li jogħġob lili, u ttemm dak li bghattha tagħmel (Iż 55, 10-11). Hi l-kelma ta' Alla li tibdel kollox u l-Libanu terġa' tagħmlu ġnien. It-torox jisimġu kliem il-Ktieb u jinbidlu.

Qed inhejju ruħna biex niċcelebraw l-festa tal-Kelma nkarnata: il-Kelma ta' Alla li saret bniedem f'Ġesù. Għalhekk hu Ġesù li jista' jagħmel differenza kbira f'kull min jilqgħu f'ħajtu. Dan li għamel Ġesù meta wera ħniena ma' dawk li kienu qishom bħal nagħaġ bla ragħaj u ħa ħsiebhom. Ġesù ried li l-ħidma tiegħu titkompli anke wara li jħalli din id-dinja, u għalhekk baġhat lit-Tnax biex huma wkoll jagħmlu differenza fil-ħajja ta' dawk li jilqgħu l-kelma mxandra minnhom.

Kemm inħoss li jien qrib il-Kelma ta' Alla? U kemm infittixha f'ħajti? Jekk ma rridx inbati n-nixfa fil-ġnien tal-ħajja tiegħi, hemm bżonn li nħalli l-Kelma ssaqqini kuljum u tibdilni bil-mod il-mod. Meta nieqaf quddiem il-Kelma ta' Alla nkun qed nieqaf quddiem Ġesù u nħallih jagħmel fija dak li jixtieq hu. Illum nippruvaw insibu f'it ħin naqraw il-Kelma u nimmeditawha.

It-tieni Ġimgħa – b'qawwa u glorja

Min hu Dak li ġej? Bin il-bniedem li hu qawwi. Imma x'jagħmlu qawwi? Matul din il-ġimgħa se nirriflettu fuq il-qawwa ta' Alla. Nirriflettu wkoll fuq kif ġej Bin il-bniedem fostna. San Luqa jgħidilna li ġej bil-glorja. Għalhekk se nirriflettu wkoll dwar din il-glorja li biha il-Mulej Ġesù ġej fit-tieni miġja tiegħu. Il-riflessjoni ta' matul din il-ġimgħa tgħinna nkomplu nsibu l-mod ta' kif ngħixu tul l-istennija tagħna għal dak li ġej.

Il-Hadd, 5 ta' Diċembru

Jiena żgur minn dan: li dak li beda din l-opra tajba fikom, iwassalha għat-tmiem tagħha sa ma jasal il-jum ta' Kristu Ġesù. Iva, jixhidli Alla kemm jien miġbud lejkom bil-qalb ta' Kristu Ġesù! U jien dan nitlob: li l-imħabba tagħkom tikber u toktor dejjem iżjed bl-għerf u

b'kull dehen, biex tistgħu tagħrfu tagħzlu l-aħjar, u mbagħad tkunu safja u bla ebda ħtija fil-jum ta' Kristu, mimlijin bil-frott tal-ġustizzja li ġejja permezz ta' Gesù Kristu, għall-glorja u l-foħrija ta' Alla (Fil 1, 5-6.8-11).

Kulhadd għandu l-mod tiegħu ta' kif iżomm l-appuntamenti li jkollu. Min jafda biss fuq il-memorja għax kapaċi jiftakar, min juża djarju jew *google calendar*, jew inkella jkollu lil xi hadd iehor ifakkru. Diversi appuntamenti jkunu appuntamenti ta' rutina; isiru ta' kuljum, kull ġimgħa, kull xahar, jekk inkella kull sena. Ir-rutina, sa ċertu punt, tagħtina sens ta' kontinwità u stabbilità, imma tajjeb li niftakru li xi darba jew oħra dik r-rutina se tieqaf. Jiġi jum meta ma jkunx hemm bżonn aktar tirrepeti dak li dejjem għamilt. Dan il-ħsieb jgħinna biex ma nħallux l-istess rutina tmexxina lejn ripetizzjoni bla ħajja jew li twassalna biex nagħmlu sempliċiment dak li dejjem għamilna u nieqfu hemm. Għal kuntrarju, dan il-ħsieb għandu jwassalna biex nagħmlu dak li nagħmlu bi spirtu ġdid.

Dan ma jgħoddx biss għall-ħajja personali tagħna, imma wkoll fejn tidhol il-komunità nisranija u allura l-Knisja. Sena wara l-oħra nsibu quddiemna l-Avvent u l-Milied, ir-Randan u l-Għid, kif ukoll iż-Żmien ta' Matul is-Sena. Jekk dawn il-mumententi ngħixuhom għas-sempliċi raġuni għax ikun wasal żmienhom, ma tantx huma wisq ta' siwi, imma jekk ngħixuhom b'mod ġdid u nħalluhom ikabbruna fl-imħabba lejn Alla u lejn xulxin, ikunu qed iħejjuna dejjem aktar għal Jum il-Mulej. Niftakru li kull sena ahna aktar qrib dan il-jum tat-tieni miġja tiegħu.

San Pawl fl-ittra lir-Rumani jfakkarna fil-qawwa tal-imħabba li biha Bin il-bniedem ġej, u jekk isibna ngħixu fl-imħabba, henjin aħna. Din l-opra tal-imħabba fina hi opra mibdija minn Alla nnifsu; għalhekk San Pawl jgħid: *dak li beda din l-opra tajba fik iwassalha għat-tmiem*. Ejjew llum niftakru f'dak li Alla għamel u qed jagħmel f'kull wieħed u wahda minna u nħallu l-istess rutina tal-ħajja tgħinna nikbru fl-imħabba, li hi tant qawwija.

It-Tnejn, 6 ta' Diċembru

Qawwu l-idejn mitruħa; saħħu l-irkupptejn imriegħda. Ġhidu lil dawġ b'qalbhom imbezzgħa: "Aghmlu l-ħila, la tibzghux! Araw, Alla tagħkom ġej jithallas; il-ħlas ta' Alla wasal; Hu stess ġej biex isalvakom". Imbagħad jinfetħu għajnejn l-għomja, jinfetħu widnejn it-torox. Imbagħad iz-zopp jaqbeż bħal għazziela u lsien l-imbikkma jinħall bil-ferħ (Iż 35, 3-6).

Ir-realtà tal-mard taffettwa mhux biss lill-marid imma lil ħafna persuni li jkunu qrib tal-marid. Mhux biss, imma l-mard jaf jaffetwa soċjetà shiħa; mhux ta' b'xejn li jittieħdu diversi prekawzjonijiet biex nilqgħu kontra l-mard. Rajna x'gara fi żmien il-pandemija! Dehret id-dgħufija tad-dinja kollha. Ħafna ħasbu li kollox se jgħaddi malajr imma minkejja li għaddew kważi sentejn, xorta għadna qed nesperjenzaw każijiet ġodda ta' mard.

Fl-evangelju tal-lum naqraw li *'l-qawwa tal-Mulej kienet fih biex ifejjaq'*. F'Ġesù dehret il-qawwa li tikkuntrasta ferm mad-dugħfija tad-dinja quddiem in-nuqqas ta' saħħa. Din l-qawwa għaddiet fir-raġel mifluġ li ressqu quddiem Ġesù, tant li qam, qabad friexu u telaq lejn id-dar. Imma aktar minn hekk Ġesù għandu l-qawwa li jfejjaq il-ġewwieni tal-bniedem. Qabel ma' fejjaq il-mard fiżiku tal-mifluġ, Ġesù ħelsu mid-dnub tiegħu li kien qed jifilġu minn ġewwa. Ġesù għadda fil-mifluġ il-qawwa tal-Ispirtu tiegħu. F'Ġesù twettqet il-profezija ta' Iżaija li jgħid *'Araw, Alla tagħkom ġej biex isalvakom; isalvakom mill-mard tagħkom'*. Bin il-bniedem li ġej, għalhekk, ġej bil-qawwa ta' Alla. Ġej jehlisna mid-dnub u minn kull mard ieħor li jżommna lura milli nfaħħru lil Alla nnifsu.

Illum ejjew nagħrfu d-dugħfija tagħna u nersqu kif aħna quddiem Alla waqt li nitolbuh ifejjaqna mil-mard spiritwali u temporali tagħna.

It-Tlieta, 7 ta' Diċembru

Itla' fuq il-muntanja għolja, int li ġġib il-bxara t-tajba lil Sijon; għolli leħnek bil-qawwa kollha, int li tagħti l-aħbar it-tajba lil Ġerusalemm; għajjat, la tibzax. Ġhid lill-ibliet ta' Ġuda: "Hawn hu Alla tagħkom! Hawn hu Sidi l-Mulej, li ġej bil-qawwa, u jahkem bil-qawwa ta'

driegħu. Hawn hu bi ħlasu miegħu, u r-rebħa tiegħu quddiemu. Bħal ragħaj li jirgħa l-merħla tiegħu; bi driegħu jigmagħha, u l-ħrief fi ħdanu jerfagħhom; u n-nagħaġ ireddgħu bil-mod imexxihom” (Iż 40, 9-11).

Kemm jimpresjonawni dawk l-għalliema li jirnexxilhom joħolqu nteress fost l-istudenti tagħhom. Inħoss li dawn l-għalliema għandhom ċerti kwalitajiet, li ma ssibhomx fil-kotba imma fl-istess ħin jagħmluhom tassew għalliema tajbin u qawwija. Ħafna drabi dawn l-għalliema ma jgħollux il-vuċi tagħhom mal-istudenti; anqas ma jiddelittaw bil-kastigi bħal *reports* u *break ins*, imma aktar issibhom ġentili u twajba mal-istudenti tagħhom. Il-qawwa ta’ dawn l-għalliema tidher fil-mod ta’ kif jikkonvinċu lill-istudenti jħobbu s-sugġett li jkun qed jgħallmu. Dawn l-għalliema, ħafna drabi jkollhom kontroll tal-klassi u jistħoqqilhom il-prosit talli jirnexxilhom jedukaw b’mod tant sabiħ.

Il-qawwa ta’ Bin il-bniedem tidher ukoll fil-ħlewwa u l-ġentilezza. Mhux ta’ b’xejn li Ġesù hu mqabbel ukoll ma’ ragħaj li jirgħa l-merħla tiegħu, jerfa’ l-ħrief, u n-nagħaġ ireddgħu bil-mod imexxihom. Ġesù jieħu ħsieb kull nagħġa; la hu u anqas il-Missier ma jridu li xi ħadd jintilef. Izaija jgħid li Alla tagħna, iva, ġej bil-qawwa, jaħkem bil-qawwa ta’ driegħu, imma fl-istess ħin jurina s-sensittività tiegħu. Alla tagħna hu Alla ġentili u twajjeb. Il-ħlewwa u l-ġentilezza ma ddgħajjef xejn mill-karattru ta’ mexxej, anzi tagħtih qawwa akbar għax tkun tmexxiya meħlusa minn kull biża’.

Ejjew illum nagħafnu l-qawwa fil-ġentilezza. Nippruvaw inkunu aktar ġentili, nuru ħlewwa u tjubija f’dak li nagħmlu għal xulxin.

L-Erbgħa, 8 ta’ Diċembru

L-anġlu qalilha: “Sliem għalik, mimlija bil-grazzja, il-Mulej miegħek”. Għal dan il-kliem tħawdet, u bdiet titħasseb bejnha u bejn ruħha x’setgħet tfigher dik it-tislima. Izda l-anġlu qalilha: “Tibżax, Marija, għax inti sa tnissel fi ħdanek u jkollox iben u ssemih Ġesù. Hu jkun kbir, u jkun jissejjaħ Bin il-Għoli, u l-Mulej Alla jagħtih it-tron ta’ David missieru; u jsaltan fuq dar Ġakobb għal dejjem, u s-saltna tiegħu ma jkollhiex tmiem”. Izda, Marija qalet lill-anġlu: “Kif ikun dan, ladarba

ma nagħrafx raġel?” Wegibha l-anġlu u qalilha: “L-Ispirtu s-Santu jiġi fuqek u l-qawwa tal-Għoli tixhet id-dell tagħha fuqek; u għalhekk dak li jitwieled minnek ikun qaddis u jkun jissejjaħ Bin Alla (Lq 2, 28-35).

L-Anġlu Gabriel sellem lil Marija: tislima sabiha, tislima ta' rispettt, tislima ta' glorja. Marija taf il-kobor tagħha mill-istess missjoni li Alla ried jafdalha f'idejha. L-anġlu għen lil Marija tifhem x'kien se jiġri fiha, jekk hi tgħid iva għal dik il-missjoni. Imma għenha wkoll tifhem dak li kien se jiġri fl-umanità. Qalilha li Bin David, Bin il-bniedem, u Bin l-għoli, u għalhekk, Bin Alla, ried jitwieled permezz tagħha. Marija, ta' tfajla umli li kienet, għarfet il-limitazzjoni tagħha u rat li ma setax jiġri dak li l-anġlu kien qed jgħidilha, jekk ma jkunx Alla nnifsu li jaħdem fiha. L-anġlu min-naħa tiegħu assiguraha li kien '*L-Ispirtu s-Santu li se jiġi fuqha u l-qawwa tal-Għoli kienet se tixhet id-dell tagħha fuqha*'. U tassew, dak li sar, ma sarx bil-qawwa tal-bniedem waħdu (għax il-bniedem hu limitat) imma bil-qawwa ta' Alla li jaħdem mal-bniedem. Marija emmnet f'dik il-qawwa u aċċettat. B'hekk hi jisthoqqilha kull glorja għax il-glorja ta' Alla dehret fiha.

L-eżempju ta' Marija jista' jqanqal fina wkoll ix-xewqa li nikkoperaw ma' Alla fil-ħidma tiegħu favur l-umanità. Jekk, bħal Marija, aħna ngħidu iva lil Alla, naraw ukoll il-qawwa ta' Alla taħdem fina. L-Ispirtu s-Santu jaħdem fina u jagħmel bina hwejjeġ kbar. Li nagħmlu r-rieda ta' Alla twassalna biex ingawdu wkoll mill-glorja t'Alla kif tgawdi Marija. Id-diffikultà li hafna drabi nsibu hi biex niddistingwu bejn ir-rieda ta' Alla u r-rieda tagħna. B'hekk għandna bżonn, li bħal Marija, nkunu nies ta' talb u ta' dixxerniment. Tajjeb li nfittxu l-għajnuna tad-direzzjoni spiritwali biex nagħrfu aħjar x'inhi r-rieda ta' Alla għalina. Illum ejjew nitolbu lil Alla jdawwalna biex nagħrfu aħjar dak li jrid Hu minna.

Il-Hamis, 9 ta' Diċembru

F'dak iż-żmien, Ġesù qal lill-folla: “Tassew, ngħidilkom, li fost ulied in-nisa ħadd ma qam akbar minn Ġwanni l-Battista. U b'danakollu l-iżgħar wieħed fis-Saltna tas-Smewwiet hu akbar minnu. Minn żmien Ġwanni l-Battista sal-lum is-Saltna tas-Smewwiet il-bnedmin qegħdin jithabtu bis-ših għaliha, u dawk li jithabtu bis-ših jaħtfuha.

Għax il-Profeti kollha, u wkoll il-Liġi, ħabbru sa żmien Ġwanni, u, jekk tridu temmnuni, dan hu Elija li għandu jiġi. Min għandu widnejn ħa jisma'!" (Mt 11, 11-15).

F'kull post tax-xogħol issib ħaddiema bi gradi differenti u ħafna drabi anke l-ħlas ikun differenti. Aktar ma jkollok responsabbiltà, aktar tithallas imma bla dubju trid taħdem aktar mill-oħrajn. Direttur ta' kumpanija jkollu ħafna fuq spallejh u jekk jieħu xogħolu bis-serjetà, ma jibqagħlux wisq ħin għalih innifsu, biex jara li l-kumpanija tkun sejra tajjeb. Assistent Direttur ikollu anqas responsabbiltà, imma wkoll irid jirsisti u jithabat biex jibza' mhux biss għall-impjieġ tiegħu imma wkoll tal-ħaddiema kollha. U nistgħu nibqgħu nsemmu xogħol ta' responsabbiltà wara l-ieħor. Kull xogħol huwa importanti biex kumpanija tibqa' b'saħħitha.

Ġesù jfaħhar lil Ġwanni l-Battista u jgħid li ma qam ħadd akbar minnu, minn ulied in-nisa. Madanakollu juri li anke l-iżgħar wieħed fis-Saltna tas-Smewwiet hu akbar minnu. Min hu l-akbar quddiem Alla? Alla ma jimxix bir-riga tagħna l-bnedmin; dak li hu kbir f'għajnejna mhux neċessarjament hu kbir quddiem Alla, waqt li dak li hu insinifikanti għalina jaf ikun tassew kbir f'għajnejn Alla.

Aktar milli nkejlu min hu l-akbar fis-Saltna ta' Alla, aktar għandna nagħtu kas dak li Ġesù jgħidilna llum fl-evangeju: il-bżonn li nagħmlu l-parti tagħna bħala dixxipli tiegħu, bħalma l-ħaddiema jagħmlu li jistgħu fuq il-post tax-xogħol tagħhom, sa ma' jasal jum il-ħlas. Nemmu li l-Mulej se jerga' jiġi u jgib miegħu l-ħlas. Dawk li jkunu mpenjaw ruħhom u għamlu li setgħu jistennew dan il-jum bil-ferħ. Matul dan il-jum ejjew nithabtu bis-sħiħ favur is-Saltna ta' Alla għax nemmu li għad jasal jum il-glorja.

Il-Ġingħa, 10 ta' Diċembru

Dan jgħid il-Mulej, il-feddej tiegħek, il-Qaddis ta' Izrael: "Jien hu l-Mulej, Alla tiegħek; jien ngħallmek għall-ġid tiegħek, u nqabbdek it-triq fejn għandek timxi. Li kieku tajt widen għall-kmandamenti tiegħi, kien ikun bħal xmara sliemek, u sedqek bħal mewġ tal-baħar; in-nisel tiegħek bħar-ramel, l-għelejjel ta' ġewwenik bħat-trab, u ismek la jithassar u la jinqered minn quddiemni" (Iż 48, 17-19).

Minn żmien għal żmien ikollna kampanji edukattivi biex l-pubbliku in ġenerali jitgħallem jagħti attenzjoni lil xi haġa partikulari. Hekk, per eżempju, jkollna kampanji marbuta mal-indafa u ż-żamma ambjentali, mas-saħħa, mar-rispett u l-ugwaljanza ta' bejnietna jew kampanji marbuta mal-użu aħjar tar-rizorsi tagħna. L-edukazzjoni tgħin biex jissahħaħ is-sens ċiviku u soċjali. U Alla ried ukoll jeduka lill-poplu tiegħu. Ried jgħallmu għall-ġid tiegħu u biex jgħinnu jaqbad it-triq. Tah il-kmandamenti bħala gwida għal din it-triq. Fil-fatt il-poplu Lhudi kien iħossu kburi u aqwa minn kull poplu ieħor minħabba li kien Alla nnifsu li tah il-Liġi Mqaddsa.

Imma x'jiswa jekk issir kampanja edukattiva u l-poplu jibqa' jinjora dak li jkun tgħallem! Jibqa' poplu injorant; jibqa' jgħix fil-ħmieġ, fil-mard, fin-nuqqas ta' rispett lejn xulxin u jibqa' jahli r-rizorsi tiegħu għalxejn. L-istess kien jiġrilu l-poplu Lhudi meta kien iwarra il-kmandamenti li kien irċieva mingħand Alla. Spiċċa poplu mifrud, mifni mill-mibgħeda u l-ġlied, mill-għira u l-egoizmu. Tilef kull sens ta' qawwa li kellu meta kien jagħti widen għal-liġi ta' Alla u jħarisha.

Ejjew nagħtu widen għall-edukazzjoni tal-fidi; nitgħallmu mill-esperjenza tal-poplu Lhudi. Ejjew infittxu li mhux biss nitgħallmu l-liġi ta' Alla imma ngħixuha fil-prattika biex tassew inkunu poplu magħżul minn Alla u nesperjenzaw il-qawwa ta' Kristu Ġesù fl-istess Knisja li aħna nappartjenu għaliha.

Is-Sibt, 11 ta' Diċembru

F'dak iż-żmien, qam qisu nar Elija, il-profeta, u kelmtu kienet taqbad bħal huġġieġa. Hu ġieb fuqhom il-ġuħ, u fil-ħeġġa tiegħu ċekkinhom fl-għadd. B'kelmet il-Mulej għalaq is-smewwiet, u tliet darbiet niżżel ukoll in-nar. Kemm kont imsebbah, Elija, f'għeġubijietek! U min jista' jiftaħar daqsek? Kont meħud f'riefnu tan-nar f'karru bi żwiemel tan-nar. Int, li kien miktub għalik, li kellek iċċanfar għal żmien, biex tberred għadab Alla qabel ma jheġġeġ, biex iddawwar qalb il-missier lejn ibnu, u biex terġa' tqajjem tribujiet Ġakobb. Imberkin dawk li jarawk u dawk li raqdu fl-imħabba; għax żgur li aħna wkoll ikollna l-ħajja (Sir 48, 1-4.9-11).

X'qawwa għandha l-kelma! B'kelma taf terfa' bniedem u b'kelma

taf tkissru. Kemm nistgħu nagħmlu ġid b'kelma ta' kuraġġ, imma daqshekk ieħor nistgħu inferu u nwegġgħu lil xulxin bil-kliem tagħna. Irridu noqogħdu attenti għax anke l-kliem jista' jitlef il-qawwa tiegħu u jsir kliem fieragħ u vojts. Jekk il-kliem ma jkunx jaqbel mal-għemil, jitlef kull qawwa li għandu. Bniedem ta' kelma hu bniedem li dak li jgħid jagħmlu, u mhux jilgħab bil-kliem.

Elija, l-profeta kellu kelma b'saħħitha tant li hu mqabbel man-nar. Kelmtu kienet tassew azzjoni, u għalhekk kienet kelma li tagħmel differenza. Fl-evanġelju, Ġesù jqabbel lil Ġwanni l-Battista ma' Elija, għax hu wkoll kien bniedem ta' azzjoni. L-istil tal-hajja tiegħu kien jikkorrispondi ma' dak li kien jgħid, hu u jhegġeg lin-nies għall-indiema. Hajjet Ġwanni l-Battista saret mod li jqanqal lin-nies biex jagħmlu xi haġa u jersqu mill-ġdid lejn Alla; saret sejha ta' konverżjoni.

Fi żmienna għandna bżonn nies bħal Elija u bħal Ġwanni l-Battista, li jkellmuna aktar bl-eżempju milli bil-kliem. Jista' jkun li għandna bżonn nergġu niskopru l-qawwa tal-kelma fl-azzjoni. Għax għalkemm aħna bbumbardjati bil-kliem, xorta jinħass haġna n-nuqqas tal-irġulija. Haġna kliem vojts u bla sens għax mhux akkumpanjat mill-għemil. Ejjew illum noqogħdu ftit aktar għassa ta' kif qed nużaw kliemna. Ejjew naraw jekk dak li ngħidu jikkorrispondix ma' għemilna jew le. Ejjew illum inkunu aktar nsara li nitkellmu bil-għemil aktar milli bil-vuċi.

It-Tielet Ġimgħa – qawwu qalbkom u erfġu raskom

Kull stennija xi darba tintemm, jew għax taqta' qalbek li xi darba jseħħ dak li tkun qed tistenna, jew għax ikun seħħ diġà. L-istennija tagħna mhijiex stennija fiergħa, imma hi stennija li tassew se tiġri. Għalhekk aktar ma joqrob il-jum tat-twettiq ta' dak li qed nistennew, aktar nimitlew bil-kuraġġ u aktar nimitlew bil-ferħ. Din l-ġimgħa se nirriflettu fuq dan il-ferħ tal-istennija għax dak li qed nistennew hu fil-qrib. Hu ż-żmien li nqumu u nerfġu rasna bil-fidi, anke jekk ninsabu għaddejnin minn tiġrib u persekuzzjonijiet.

Il-Hadd, 12 ta' Diċembru

Il-poplu kien qiegħed jistenna ħerqan, u kulħadd kien jistaqsi lilu nnifsu dwar Ġwanni, jekk kienx hu l-Messija. Għalhekk Ġwanni qabad u qal lil kulħadd: "Jien, ngħid għalija, ngħammidkom bl-ilma, imma ġej wieħed aqwa minni, li ma jistħoqqlix inħollu l-qfieli tal-qorq tiegħu. Hu jgħammidkom bl-Ispirtu s-Santu u n-nar. Il-midra qiegħda f'idu, biex iderri l-qiegħa u jiġbor il-qamħ fil-maħžen tiegħu, imma t-tiben jaħarqu b'nar li ma jintefiex". U b'ħafna twissijiet oħra kien ixandar lill-poplu l-bxara t-tajba (Lq 3, 15-18).

Jekk tieqaf tosserva lin-nies li jkunu jistennew tal-linja ġejja, tara reazzjonijiet differenti. In-nies kollha jkunu qed jistennew; imma min għandu paċenzja jistenna, u min ikun fuq ix-xwiek iħares u jerga' jħares, biex jara jekk jilmaħx il-karrozza ġejja. Jiddependi ħafna minn kemm tkun ilek tistenna, u jekk tkunx mgħaġġel biex tasal fejn għandek tasal. Għal dawk li jużaw tal-linja bħala ħarġa ma tantx jinkwetaw wisq jekk tal-linja tiddawwar, imma dawk li jridu jaslu għax-xogħol fil-hin, ikunu aktar anzjużi u attenti. U xi ngħidu għal x'hin tasal tal-linja! Min ikun ħerqan jistenna, jieħu nifs qawwi aktar minn oħrajn li ma jkunux mgħaġġlin. Is-sens ta' sodisfazzjon għall-wasla tal-karozzja jkun akbar f'min ikun attent.

L-istess nistgħu ngħidu fl-istennija tal-poplu Lhudi għall-Messija. Dawk li kienu jemmnu stennewh bil-ħerqa u ferħu meta raw lil Ġwanni l-Battista għax raw fih sinjal li ż-żmien qorob. Hekk jiġri llum fost dawk li qed jistennew it-tieni miġja tal-Mulej: jekk inkunu attenti nistennew bil-ħerqa, nifirħu meta joqrob. L-istennija tagħna, ma għandhiex tkun stennija passiva imma attiva; waqt li nistennew rridu ngħixu fil-ġustizzja, kif Ġwanni ggwida lil dawk li marru għandu jistaqsuh x'għandhom jagħmlu. Ejjew noqgħodu attenti billi ngħixu fil-ġustizzja f'dinja ingusta. Ejjew nistennew bil-ħerqa billi nagħtu kas ta' xulxin u nieħdu ħsieb lil xulxin fl-imħabba.

It-Tnejn, 13 ta' Diċembru

F'dak iż-żmien, Balgħam rafa' għajnejh u ra lil Izrael, mifrux fil-kamp u mqassam tribù tribù. Imbagħad niżel l-ispirtu ta' Alla fuqu. U beda jitkellem u jgħid: "Il-kelma ta' Balgħam bin Begħor; l-oraklu ta' bniedem b'għajnejh miftuħa; L-oraklu ta' wieħed jisma' kliem Alla, u jara dehet Alla li jista' kollox, u jaqa' fl-art u għajnejh mikxufa. Kemm huma sbieħ l-għerejjex tiegħek, Ġakobb, l-għamajjar tiegħek, Izrael. Bħal widien jinfirxu, bħal ġonna ma' xatt xi xmara, bħal siġar tas-sabbàra mhawla mill-Mulej, bħal masġar tal-arżnu hdejn l-ilma! L-ilma jfawwar mill-bramel tiegħu, u nislu kotran bħall-ilmijiet. Is-sultan tiegħu oġhla minn Agag, u s-saltna tiegħu toġhla 'l fuq" (Num 24, 2-7).

L-interest fl-ikoni donnu qed jżied. Diversi nies jagħzlu li jkollhom xi ikona fid-dar biex tfakkarhom fil-preżenza ta' Alla. Mhumieq sempliċiment opri ta' arti jew ritratti ta' qaddisin, imma huma xbihat li jkellmuna fuq il-ħwejjeg ta' Alla. L-ikoni huma meqjusa bħala twieqi tal-ġenna u jgħinuna niffukaw fuq dak li hu tal-Ispirtu. L-istess kuluri użati huma simboliċi. Hekk, per eżempju, l-isfond, ħafna drabi, jkun dehbieni; simbolu tad-dinja spiritwali u l-preżenza divina. Simbolu importanti ieħor fl-ikona huma l-għajnejh. Ix-xbihat fl-ikoni jkollhom għajnejhom miftuħin sew u kbar biex juru li dak il-qaddis jew qaddisa huma dejjem attenti, qatt aljenati jew rieqda għall-preżenza ta' Alla.

Fl-ewwel qari tal-lum għandna lil Balgħam, li kien bniedem b'għajnejh miftuħa. Hu ma kienx profeta minn fost il-poplu Lhudi imma Alla tah id-dehen ta' profeta. Is-sultan tal-Moabin, Balak kien tella' lil Balgħam fuq post għoli biex jara lill-poplu Lhudi u jisħtu, imma Balgħam għaraf li l-poplu kien imbierek minn Alla. Alla kien ħeles lill-poplu mill-Egittu u mexa miegħu tul t-triq kollha sa ma wasal hemm, għalhekk hu ma setax jisħet lil dan il-poplu. Balak ma ħax gost bi kliem Balgħam u talbu u reġa' talbu biex jisħet 'l-poplu, imma Balgħam baqa' jara l-preżenza ta' Alla fil-poplu ta' Izrael. Balgħam ra l-futur u ra sultan għoli, li kellu jkun akbar minn kull sultan ieħor. Is-saltna tiegħu toġhla 'l fuq. Balgħam qal: *'għad titla' kewkba minn Ġakobb u jqum xettru minn Izrael'* (Num 24, 17a). Tassew Balgħam ra l-miġja tal-messija, tas-sultan il-kbir li waqqaf is-saltna ta' Alla li ma tispicċa qatt.

Nibqgħu b'għajnejna miftuħa, u għalhekk attenti għall-preżenza ta' Alla fl-istorja, fil-ġrajjet li ngħaddu minnhom u fil-persuni li niltaqgħu magħhom. Bħal Balgham ma nfittxux li ngħoġbu lil xi hadd għajr lil Alla l-Imbierek.

It-Tlieta, 14 ta' Diċembru

Dan jgħid il-Mulej: "Hażin għaliha għar-ras iebsa tagħha, għat-tiġis tagħha, il-belt li taħqar! Għas-sejha ma tatx widen, lanqas ma qagħdet għat-twiddib li kellha; hi ma riditx tittama fil-Mulej, lanqas ma resqet lejn Alla tagħha". "Għax jiena mbagħad lill-popli nerga' nagħtihom diskors bla qerq, biex isem il-Mulej ilkoll isejħu, jaqduh qalb waħda. Mix-xtajta l-oħra tax-xmajjar f'Kus sat-truf tat-Tramuntana, jadurani l-poplu mxerred tiegħi u jgħib l-offerta tal-qmuħ tiegħu. Int ma tibqax imħawda dakinhar għall-għemil kollu tiegħek li bih qomt kontriya, għax jiena mbagħad inneħhi minn ġo nofsok lil dawk fost niesek li jsibu l-hena tagħhom fil-kburiya; u int ma żżidx titkabbar fuq l-għolja mqaddsa tiegħi. U nħalli f'nofsok poplu umli u mčekken". U f'isem il-Mulej ifittxu l-kenn dawk li jifdal minn Izrael. Ma jagħmlux hażen, ma jgħidux kliem b'ieħor, u lsien qarrieq ma jibqax iżjed f'fommhom, hekk li joqogħdu jirgħu u jistrieħu bla ma jbeżżagħhom hadd (Sof 3, 1-2.9-13).

Tarmi jew tirraġa l-qadim? Tarmi jew tirraġa xi haġa mkissra jew imxellfa? Din il-mistoqsija mhux dejjem għandha tweġiba ċara: jiddependi mill-mod ta' kif wieħed iħares lejn l-oġġett imkisser. Jekk għal dak li jkun l-oġġett ikollu valur kbir, jagħmel minn kollox biex isewwih, imma jekk le, jaqbad u jarmih. Forsi għalhekk ikun hawn min jarmi, u jkun hawn min jiġbor dak li jkun mormi. Meta xi haġa jkollha valur kbir, bħall-valur taż-żmien jew valur sentimentali, inkella għax il-materjal innfisu jkun prezzjuż, noqgħodu attenti kif nirraġaw u nirrestawraw. Hafna drabi nfittxu nies professjonali fuq ir-restawr biex inkunu ċerti li ma nagħmlux aktar hsara milli jkun hemm, anke jekk nafu li se tiġina spiża kbira.

Fl-ewwel qari tal-lum mill-ktieb ta' Sofonija għandna l-wegħda tar-restawr tal-poplu. Dan juri kemm il-poplu kien prezzjuż f'għajnejn Alla. Għalkemm kien poplu ta' ras iebsa, u warrab lil Alla, għalkemm kien poplu mferrex u mkisser konsegwenza tal-għażliet

hżiena tiegħu, għalkemm kien poplu mkabbar u poplu li jagħmel il-ħażen, Alla ma qerdux. Imma Alla ried jiġbor il-fdal ta' dan il-poplu u jgħaqqdu mill-ġdid f'poplu sod; f'nies li *'ma jagħmlux ħażen, ma jgħidux kliem b'ieħor u lsien qarrieq ma jibqax iżjed f'fommhom, hekk li joqogħdu jirgħu u jistrieħu bla ma jbeżzagħhom ħadd.'* Quddiem din l-wegħda, ejjew inqawwu qalbna u aħna wkoll nagħrfu kemm aħna għezież għal Alla, anke jekk naraw il-poplu tagħna, il-Knisja jew il-familja tagħna fi stat li jinkwetana, niftakru li Alla se jsalvaha u jerga' jibniha mill-ġdid. Nerfġu rasna u nitolbu għal dan it-tiġdid mixtieq.

L-Erbgħa, 15 ta' Diċembru

Qari mill-Ktieb tal-Profeta Izaija "Jien hu l-Mulej, u m'hemm ħadd ħliefi! Mhux jien il-Mulej? U ma hemm ebda Alla ħliefi; Alla ġust u salvatur, ma hemm ħadd għajri. Duru lejja mill-ġdid, truf kollha tal-art, u intom tkunu salvi! Għax jien hu Alla, u ma hemm ħadd ħliefi! Bija nnifsi ħlift, minn fommi ħarġet il-ġustizzja, u l-kelma ma terġax lura: għax quddiem i tiltewa kull irkoppa, bija jaħlef kull ilsien". Għalija għad jgħidu: "Fil-Mulej waħdu hemm il-ħaqq u l-qawwa!" Għandu għad jiġu, kollhom mistħija, dawk kollha li nkurlaw għalih. Fil-Mulej isib il-ġustizzja u jitfahħar in-nisel kollu ta' Izrael (Iz 45, 18.21b-25).

Tieħu gost tisma' b'ideat godda li jagħmlu sens, l-aktar minn żgħażaġħ li għandhom xewqa sabiħa li jagħmlu differenza fis-soċjetà. Il-ġdid jagħti nifs u enerġija ġdida, l-aktar meta jkun hemm staġnar u medjokrità. Imma kull idea, jekk issir l-assolut, flok ġid tista' tagħmel ħafna ħsara. Idea li ssir ideal tista' tasal għall-ideoloġija u faċli toħloq idoli. Meta nassolutizzaw idea nkunu qed nagħtuha l-post ta' Alla nnifsu. Hekk ġara diversi drabi fl-istorja tal-umanità: meta l-bniedem holoq ideoloġiji tilef il-bilanċ u mar jew f'estrem jew f'ieħor. L-ebda idea ma hi assoluta.

Fl-ewwel qari tal-llum nisimġu lil Alla jfakkarna li hu biss Alla u ma hemm ħadd ħliefu. Alla mhux idea, mhux ideoloġija; anqas ma hu idolu imma Hu dak li hu: hu l-Mulej u s-sid ta' kollox. Hu Alla ġust u salvatur. Għalhekk Hu jibqa' għal dejjem, mhux bħall-ideat, l-ideoloġiji jew l-idoli oħra. Dawn jgħaddi żmienhom u jinbidlu ma' ideat, ideoloġiji u idoli godda; żmien Alla ma' jgħaddi qatt.

Hu dan Alla li kontinwament jistedinna biex nersqu lejh u nadurawh. Niftakru fl-ghan tal-eżistenza tagħna: aħna maħluqa biex nagħrfu lil Alla, inħobbu lil Alla u naqdu lil Alla, u b'hekk wara din l-ħajja ngawduh għal dejjem. Ejjew inqumu u nerfgħu rasna lejn dan Alla, li tant hu qrib tagħna. Ejjew nadurawh.

Il-Hamis, 16 ta' Diċembru

Tibżax, int ma jkollokx mniex tistħi! Thammarx aktar wiċċek, għax għajb ma jkollokx aktar. Int għad tinsa l-għajb ta' rmlitek, ma tiftakarx iżjed fil-mistħija tar-romol tiegħek. L-għarus tiegħek il-Hallieq tiegħek, Jaħweh tal-eżerċti jismu; il-feddej tiegħek, il-Qaddis ta' Izrael, Alla tal-art kollha jissejjaħ. Iva, bħal mara mitluqa u mdejqa f'qalbha sejjaħlek il-Mulej. Jista' wieħed jitlaq il-mara ta' żgħożitu? – jgħid il-Mulej Alla tiegħek. Għal ftit jien tlaqtek; imma bi mħabba bla qjies jien nerga' niġbrok Fis-saħna tal-korla ħbejt wiċċi għal ftit minnek; bi mħabba ta' dejjem inħenn għalik, jgħid il-Mulej, il-Feddej tiegħek.

Jistgħu jitharrku l-muntanji, jitheżżu l-għoljiet, imma mħabbti minn miegħek ma titharrikk, u s-sliem tal-patt tiegħi ma jitheżizx, jgħid il-Mulej li jħenn għalik (Iż 54, 4-8. 10).

Aktar ma qed jgħaddi ż-żmien aktar qed tinħass ansjetà fost in-nies. Hafna drabi l-ansjetà hi effett tal-insigurtà li nħossu madwarna. F'dinja instabbli, fejn kollox jinbidel il-ħin kollu, aktar hemm ċans li tikber l-insigurtà, u għalhekk l-ansjetà tiżdied. L-anzjetà mhijiex xi ħaġa ħażina, għax tista' tgħinna biex inkunu mħejjija u ppreparati għal kull eventwalità, imma kultant l-ansjetà tant tkun qawwija li tispicċa tmexxina hi. Kemm nies huma anzjużi għax jibżgħu li mhux se jlahħqu mal-ħin, tant għandhom x'jagħmlu! Kemm ħaddiema jħossuhom meħuda mill-ansjetà għax iħossu li ma għadhomx relevanti quddiem teknoloġija li tinbidel kuljum! Kemm ġenituri huma ansjużi quddiem ġenerazzjoni ġdida li bidlet għal kollox il-valuri tagħha! Kemm tfal mimlija ansjetà għax ma jafux ma' min se jagħmlu ħbieb! Din l-ansjetà tinħass ukoll fostna l-insara għax kultant inħossu li d-dinja ma għadhiex tagħrafna u qed tagħtina l-ġenb, anzi għal xi wħud qed issir xi ħaġa tal-mistħija li tissejjaħ nisrani.

Il-kelma tal-Mulej illum hi mill-ġdid kelma ta' kuraġġ; *'thammarx wiċċek', 'ma tiftakarx iżjed fil-mistħija tar-romol tiegħek'*. Hu l-Mulej stess li jagħti garanzija li mhux se jitlaq lil dak li jhobb, se jibqa' jżomm il-patt tiegħu - *'Jistgħu jitharrku l-muntanji, jithežu l-gholjiet, imma mħabbi minn miegħek ma titharrixx, u s-sliem tal-patt tiegħi ma jitheżix'*. Hi din l-istabbilità mwiegħda minn Alla li tagħtina sigurtà u tirbah fina kull ansjetà li jista' jkollna. Illum ejjew inqumu, nerfġu rasna u ngeddu l-patt tagħna mal-Mulej.

Il-Ġimgħa, 17 ta' Diċembru

F'dak iż-żmien, Ġakobb sejjah lil uliedu u qalilhom: "Ingabru u isimġhu, ulied Ġakobb, aġtu widen lil Izrael missierkom! Ġuda, int lilek ifaħħruk ħutek. Idek fuq ras l-ghedewwa tiegħek; u quddiemek imilu wlied missierek. Int ferħ ta' ljun, O Ġuda, inti ibni mill-priża tiela'. Bħal iljun imkennen, mimdud bħal mart l-iljun. Min se jqajmek? Ix-xettru minn id Ġuda ma jitneħhiex; u l-ħatar minn bejn riglejħ, sakemm iġibulu l-ħaraġ, u minnu l-ġnus jisimġhu". (Ġen 49, 2.8-10)

Minkejja li ma tantx għadu mfitteż, xorta għadek issib minn jirreferi għal xi hadd bil-laqam aktar milli bl-isem jew bil-kunjom. Il-laqam, ħafna drabi jirreferi għal razza sħiħa. Min jaf minn fejn ikun beda? Nistgħu nġhidu li Ġuda kien imlaqqam minn missieru Ġakobb bħala ljun. Jista' jkun minħabba l-karattru sod, is-saħħa u l-qawwa speċjali li kien juri minn fost ħutu, imma xorta ma kienx il-fessud ta' Ġakobb, għax Ġużepi kien l-aktar maħbub minnu. Madanakollu, Ġakobb għaraf li Alla kellu pjan speċjali għalih. Ġuda kien ir-raba' wild ta' Ġakobb, li kellu mill-ewwel mara Lija (Ġen 29, 35), kiber ma' ħutu u kien jirgħa l-merħliet flimkien magħhom. X'kellu speċjali Ġuda aktar minn ħutu? Xejn partikulari imma Alla tefa' ħarstu fuqu. Alla wera l-pjan tiegħu lil Ġakobb, missieru, lejn it-tmiem ta' ħajtu. Quddiem din ir-rivelazzjoni Ġakobb qal: *'Ġuda, int lilek ifaħħruk ħutek. Idek fuq ras l-ghedewwa tiegħek; u quddiemek imilu wlied missierek. Int ferħ ta' ljun, O Ġuda, inti ibni mill-priża tiela'*. Il-pjan ta' Alla ntvera matul l-istorja: mit-tribù ta' Ġuda ħareġ David is-sultan ta' poplu, li mbagħad minnu ġie l-Messija Ġesù. Fil-ktieb tal-Apokalissi, Ġesù hu msejjah l-iljun tat-tribù ta' Ġuda (Apok 5, 5), għax fih dehret il-qawwa vera ta' Alla.

Inharsu lejn l-istorja ta' Ġuda u naraw kif il-qawwa ta' Alla tidher fil-qawwa tal-magħżulin tiegħu. Illum nosservaw din il-qawwa ta' Alla, f'persuni li nafu. Kemm nies madwarna jirriflettu din l-qawwa ta' Alla għax qed jgħixu l-vokazzjoni li Alla sejhilhom għaliha. J'alla l-laqam tagħna jkun bħal-laqam ta' Ġesù, għax inkunu nappartjenu għar-razza tiegħu; j'alla nkunu nissejħu 'ljun ta' Ġuda', għax fina tidher il-qawwa ta' Alla.

Is-Sibt, 18 ta' Diċembru

"Araw, għad jasal żmien – oraklu tal-Mulej – meta nqajjem lil David rimja ġusta, li jsaltan ta' sultan, u jmexxi bil-għaqal u jagħmel is-sewwa u l-ħaqq fil-pajjiż. Fi żmienu Ġuda jkun salv, u Izrael jgħammar fiż-żgur. U dan hu l-isem li jsejħulu: Il-Mulej is-Sewwa tagħna.

Għalhekk: Arawhom, ġejjin jiem – oraklu tal-Mulej – meta ma jgħidux iżjed: "Daqs kemm hu ħaj il-Mulej, li tella' 'l ulied Izrael mill-art tal-Egittu!", imma: "Daqs kemm hu ħaj il-Mulej, li tella' u ħareġ in-nisel ta' dar Izrael mill-art tat-Tramuntana, u mill-artijiet kollha li fihom xerridhom!" Imbagħad jistgħu jgħammru f'arthom" (Ġer 23, 5-8).

X'xena ta' qsim il-qalb meta tara eluf fuq eluf ta' nies iterrqu 'l bogħod minn djarhom biex forsi xi darba jissetiljaw x'imkien f'dar ġdida! Huma nies li jkollhom iħallu kollox warajhom u jaħarbu minn pajjiżhom minħabba perikli ta' gwerra, ta' guħ jew sitwazzjonijiet oħra li jagħmluha impossibli li huma jibqgħu fi djarhom. Mhux l-ewwel darba li jipperikolaw hajjithom, tant ikunu ddisprati u bla ebda tama f'pajjiżhom. Din ir-realtà saret problema mhux biss ta' dawn in-nies imma tad-dinja kollha.

Il-qari tal-lum iwiegħed żmien li fih kollox isib postu, iwiegħed mexxej ġust li jagħmel is-sewwa u l-ħaqq fil-pajjiż, u fi żmienu l-pajjiż ikun fiż-żgur. Imma liema pajjiż? Għax f'kull pajjiż jgħammar il-ħażen u l-ingustizzja; f'kull pajjiż hemm perikli u incertezzi.

San Pawl, fl-ittra lill-Filippin jgħidilna liema hu dan il-pajjiż bil-kliem: *'Imma aħna pajjiżna fis-sema; minn hemm bil-ħerqa nistennewh jiġi, is-Salvatur tagħna Sidna Ġesù Kristu' (Fil 3, 20).* F'pajjiżna s-sema

sseħħ il-wegħda ta' Ġeremija, fejn il-Mulej isaltan fis-sliem. X'hasra jekk nintrabtu ma' pajjiż fuq din id-dinja limitata u dgħajfa! X'hasra jekk norbtu qalbna ma' dar tal-ġebel li minn żmien għal żmien trid iddurha u tirrangaha! X'hasra jekk naħsbu li dan iż-żmien li fih se tidher is-salvazzjoni se jdum ma jasal u ngħixu daqslikieku aħna għal dejjem fuq din l-art! Illum ejjew inqumu u nerfgħu rasna, waqt li bi ħsiebna niftakru fis-sema pajjiżna.

Ir-Raba' Ġimgħa – il-fidwa tagħkom hi fil-qrib

Matul dan l-Avvent ftakarna fiż-żmien tal-wegħda, li hu ż-żmien li fih jidher Bin il-bniedem. hu li ġej fuq is-sħab tas-sema b'qawwa u glorja kbira. Quddiem din l-wegħda nieħdu saħħitna, inqumu u nerfgħu rasna. Quddiem din il-wegħda xejn ma jitlaqna u jmewwitna, xejn ma jagħmilna medjokri u indifferenti, xejn ma jaqtagħlna qalbna u jwaqqfna milli nkomplu ngħixu. Imma dan meta se jiġri? Matul l-aħħar ġimgħa tal-Avvent se nirriflettu fuq dan. Ma nafux il-jum u ż-żmien meta jiġri dan kollu imma nafu li hu fil-qrib.

Il-Hadd, 19 ta' Diċembru

Dan jgħid il-Mulej: "Int, Betlehem ta' Efrata, ċkejna fost il-familji ta' Ġuda, minnek għad joħroġli dak li jkun prinċep f'Israël; hu għandu l-bidu tiegħu mill-qedem, sa minn dejjem ta' dejjem. Għalhekk il-Mulej jitlaqhom sa meta teħles dik li hi fl-uġiġ tal-ħlas; imbagħad il-bqija ta' ħutu jerġgħu lura fost ulied Israël. U hu joqgħod jirgħa l-merħla tiegħu bil-qawwa tal-Mulej, bil-glorja ta' isem il-Mulej, Alla tiegħu. U huma jgħammru fiż-żgur, għax issa tkun kbira setgħetu, sa trufijiet l-art. U dan ikun is-sliem!" (Mikea 5, 1-4a).

Kemm inħossuna kburin bin-nies li jkunu għamlu isem lil raħal twelidna! Tista' tgħid kull belt u raħal ifittxu li jfakkru nies ta' ċerta importanza, għax huma jkunu taw ċerta identità lin-nies kollha li jgħixu f'dik l-lokalità. Però jeżistu bliet u rħula żgħar li ffit ikunu magħrufa: donnu ħadd ma jkun jaf bihom u ħadd ma jsemmihom, qisu qatt ma kellhom lil ħadd minn fosthom li għamel isem.

U Betlehem kienet waħda minn dawn il-bliet. Kienet belt ċkejtna f'Ġuda u ftit kienu jafu li teżisti. Madankollu Alla ried li ssir waħda mill-ibliet l-aktar importanti għax minnha kellu jitwieled is-salvatur. Il-kelma Betlehem tfisser *Dar il-ħobż*, u tassew Ġesù hu l-ħobż tal-ħajja (Ġw 6, 35). Ġesù sar ikel u tema' lill-poplu kollu; *kien jirgħa l-merħla tiegħu bil-qawwa tal-Mulej, bil-glorja ta' isem il-Mulej*. Għalhekk Betlehem saret id-dar li minnha ħareġ dak li jmantni lill-bniedem bl-ikel spiritwali.

Betlehem kienet wkoll tissejjaħ Efrata, li tfisser: *'siewja'* jew *'abbundanti'*. Imma fir-realtà Betlehem qatt ma wriet is-siwi u l-abbundanza tagħha sa ma' deher Ġesù. Ġesù ta identità lil din il-belt u lin-nies kollha tagħha. Fedha lil dan il-poplu ċkejken u tah isem. Hekk jagħmel Ġesù wkoll mal-poplu l-ġdid tiegħu, il-knisja. Hu jagħti identità lil kull min jitgħammed u jsir parti mill-Knisja. Il-preżenza ta' Alla llum tidher fil-Knisja nfisha; għalhekk insejnhulha u ngħidulha Knisja waħda, qaddisa u appostolika. Ġesù ried li l-Knisja u l-membri tagħha jipparteċipaw fil-ħidma ta' salvazzjoni tal-bniedem u għalhekk tassew il-fidwa qed tkompli titwettaq illum permezz tal-Knisja ta' Ġesù. Illum ejjew nitolbu għall-Knisja biex tibqa' taqdi l-missjoni tagħha fid-dinja b'fedeltà.

It-Tnejn, 20 ta' Diċembru

F'dak iż-żmien, il-Mulej issokta jkellel lil Aħaż u jgħidlu: "Itlob sinjal għalik mingħand il-Mulej, Alla tiegħek, f'qiegħ l-art jew fl-għoli tas-smewwiet". U Aħaż wieġeb: "Ma nitlobx: ma rridx nittanta lill-Mulej". U l-profeta wieġeb: "Isimgħu, mela, dar David: mhux biżżejjed għalikom li tkiddu lill-bnedmin, biex issa se tkiddu lil Alla tiegħi? Għalhekk is-sinjal jagħtihulkom Sidi stess: Araw, ix-xebba titqal u tiled iben, u ssemlih Għimmanu-el" (Iż 7, 10-14).

Is-saltna ta' Ġuda kienet mhedda minn żewġ saltniet girien tagħha: is-saltan ta' Izrael (imsejha wkoll Efrajm) u s-saltna ta' Aram-Damasku (is-Sirja). Izda Alla ta struzzjonijiet lill-profeta Izaija biex jgħid lis-sultan Aħaż li Alla kien se jeqred l-għedewwa ta' Ġuda. Izaija ried li Aħaż jemmen dik il-profezija u għalhekk qallu biex jitlob sinjal mingħand Alla biex ikun ċert minn dik il-profezija. F'dan il-kuntest, sinjal hu grajja speċjali li tikkonferma kelmet il-profeta. Is-sinjal li ngħata lil Aħaż kien it-twelid ta' iben minn xebba, li hi kellha ssemmieh Għimmanuel (jiġfieri Alla magħna). Kien sinjal kbir, għax kif setgħet xebba jkollha iben wehidha jekk ma jkunx hemm tassew l-intervent ta' Alla? Tassew Alla wera li se jeqred l-għadu l-kbir (lix-xitan) fit-twelid ta' iben minn xebba, Ġesù. Forsi mhux l-ewwel darba li aħna wkoll xtaqna li nkunu ċerti minna nfusna u li Alla tassew jagħti kasna. Forsi ġieli wkoll tlabna lil Alla jagħtina sinjal ta' konfermazzjoni li Hu tassew qrib tagħna. Hafna drabi dan jiġri meta nħossuna wehidna fit-tigrib tal-ħajja, jew imbeżżgħa quddiem xi deċiżjoni serja li jkollna nieħdu. F'dawn il-mumentanti nkunu tassew nixtiequ li l-Mulej ikellimna u jurina biċ-ċar x'irid. Hafna drabi l-Mulej ma jibqax lura milli jagħtina sinjali żgħar u kbar, imma biex inkunu kapaċi nagħrfu dawn is-sinjal hemm bżonn li jkollna fidi f'Alla. Il-fidi tagħmilna attenti għal kull sinjal li l-Mulej ikellimna bih. Il-fidi tgħinna nkunu aktar konxji tal-preżenza ta' Alla – Għimmanuel. Tassew Alla hu qrib għax Alla hu magħna. Illum ejjew nieqfu nosservaw is-sinjali tal-preżenza ta' Alla: fin-natura, fin-nies ta' madwarna, quddiem Ġesù Ewkaristija, jew fis-skiet tal-kamra tagħna.

It-Tlieta, 21 ta' Diċembru

Lehen il-maħbub tiegħi: arah, hu ġej, jaqbeż fuq il-muntanji, jitqâbeż fuq l-għoljiet.

Il-maħbub tiegħi qisu xi għażziela, jew ferħ iċ-ċriev. Hemm huwa, wieqaf, wara l-ħajt tagħna, iħares minn ġot-tieqa, u jgħarrex wara l-gradi tal-ħadid. Qabad jitkellem hu, il-maħbub tiegħi, u qieghed jgħidli: “Maħbuba tiegħi, qum, ejja, sabiħa tiegħi! Għax, ara, għaddiet ix-xitwa, spiċċat ix-xita, marret. Fuq l-art ġa deher il-ward, iż-żmien tal-għana wasal, fuq artna nstama’ leħen il-gamie. Digà beda mit-tin ħiereġ il-frott, in-nwar tad-dwieli jxerred riħa ħelwa. Maħbuba tiegħi, qum, ejja, ġmiel tiegħi! Hamiema tiegħi ġewwa x-xquq tal-blat, moħbija ġo xi rdum, urini wiċċek, semmagħli leħnek, għax leħnek ħlejj, u sbejjaħ wiċċek” (Għanja 2, 8-14).

Quddiemna għandna silta li tesprimi l-emozzjonijiet tal-maħbubin l-aktar fil-bidu tar-relazzjoni tagħhom. L-għarus jiġi u jieqaf taħt it-tieqa tal-maħbuba tiegħu u jkellimha minn qalbu. Forsi llum ngħidu li ma jiqafx ifittex fil-profile tal-maħbuba tiegħu, jara l-posts li tippostja, jibgħatilha messaġġi u juriha x’iħoss għaliha permezz tal-midja soċjali. Il-maħbubin jużaw kull mezz possibbli biex juru mħabbithom u biex jesprimu dak li jħossu għal xulxin. Imma l-imħabba vera mhijiex biss l-imħabba sentimentali, iżda dik l-imħabba tal-għotja. Hafna drabi, aktar ma jgħaddi ż-żmien, aktar l-imħabba sentimentali tonqos, imma ma jfissirx li l-imħabba ma tkunx qed tikber u timmatura. Sabiħa l-imħabba tal-għarajjes, imma daqshekk ieħor hi sabiħa l-imħabba tal-anzjani li jibqgħu jieħdu ħsieb xulxin minkejja ż-żmien twil li jkun ilhom flimkien.

Alla l-imbieriek jurina wkoll imħabbtu b’kull mezz possibbli. Ġieli jkun sentimentali b’tali mod li tħoss il-preżenza tiegħu b’mod tant qawwi li tħossu tant viċin tiegħek, jersaq lejku u jgħidlek ‘*qum, ejja, ġmiel tiegħi!* U ġieli jurik imħabbtu fil-fedeltà tiegħu. Tassew hu jibqa’ fidil anke meta nonqsuh u noffenduh. Jibqa’ jieħu paċenzja bina u fid-dgħufija tagħna ma jitlaqniex.

Ejjew illum naraw il-fidwa fil-qrib tagħna billi nħarsu lejn dawkl il-mument meta ħassejna l-imħabba tal-Mulej, l-aktar fil-maħfra u l-ħniena li wera magħna.

L-Erbgħa, 22 ta’ Diċembru

F’dak iż-żmien, Anna tellgħet ‘il binha Samwel magħha fid-dar tal-Mulej f’Silu. Hadet magħha gendus ta’ tliet snin, efa dqiq u zaqq inbid, u marret bit-tfajjel magħha. Hemm qatlu l-gendus, u ressqu

t-tifel quddiem Gheli, u qaltlu: “Nitlobok, sidi; daqskemm int haj, sidi, jien dik il-mara li kienet wieqfa hawn hdej k titlob lill-Mulej. Ghal dan it-tifel kont tlabt, u l-Mulej laqa’ t-talba tiegħi, u tani li tlabtu. U issa jien se nagħtih lill-Mulej il-jiem kollha ta’ hajtu, u kemm idum haj ikun tal-Mulej”. U qiemu lill-Mulej hemmhekk (1 Sam 1, 24-28).

Mhux l-ewwel darba jkun hawn min jesprimi kemm iħossu jingabar meta jidhöl f’xi knisja jew kappella partikulari. Taseww li tista’ tingabar u titlob kullimkien, imma ma nistgħux niċhdu l-fatt li l-ambjent li nkunu fih waqt it-talb għandu importanza kbira. Għalhekk, iva, għandu jkollna spazji li jkunu riservati biss għat-talb; spazji qaddisa li jgħinuna niltaqgħu ma’ Alla. Il-bniedem ħass dan il-bżonn sa miż-żminijiet pre-istoriċi, kif jixdhu t-tempji li għandna fi gżiritna. It-tempji pagani, f’diversi religjonijiet, ukoll juru dan il-bżonn tal-bniedem li jinqata’ mill-ambjent li fih jgħix biex ikun jista’ jidhöl f’kuntatt mas-sagru. Għall-poplu Lhudi, it-tempju ta’ Ġerusalem kien l-aktar post għaziż, għax kien il-post waħdieni fejn setgħu joffru s-sagrificċji tagħhom lil Alla. Fit-tempju kienu wkoll jitolbu kif għamlet Anna. Hi talbet b’qalb maqsuma biex Alla jagħtiha iben. It-talba tagħha kienet talba magħmula mill-qalb, tant li kienet lesta toffrih lil Alla mill-gdid imma mhux b’sagrificċju tal-ħruq, kif kien isir fit-tempji pagani, imma radditu lil Alla biex ikun fis-servizz tiegħu. Din kienet taseww offerta safja li għoġbot lil Alla, tant li Alla ħatru bħala profeta, il-profeta Samwel.

Bħala nsara, ma għandniex inkunu marbuta mat-tempju tal-gebel imma bla dubju tista’ tkun ta’ għajnuna għalina jekk nersqu u nidhlu f’postijiet qaddisa u fihom nisktu u nagħtu ċans lil Alla jkellimna. Għall-grazzja ta’ Alla f’pajjiżna għandna ħafna knejjes u kappelli, imma noqogħdu attenti li ma jiħdux l-importanza fihom infushom. Huma biss postijiet sagri li jfakkruna fil-preżenza ta’ Alla li tinsab fostna. Jekk illum tkun għaddej minn quddiem knisja jew kappella, ieqaf ftit u erfa’ ħsiebek f’Alla l-Imbierek.

Il-Hamis, 23 ta’ Diċembru

Dan jgħid il-Mulej Alla: “Araw, jiena se nibgħat il-messaġġier tiegħi biex iħejji t-triq quddiem, u minnufih jidhöl fit-tempju tiegħu s-Sid li intom qegħdin tfittxu; u l-anglu tal-patt, li intom tixtiequ, arawh, ġej, jgħid il-Mulej tal-eżerċi.

Imma min se jissaporti l-Jum tal-miġja tiegħu? U min hu li se jieqaf meta jidher? Għax hu bħan-nar ta' wieħed li jsaffi u bħas-sapun tal-ħassiela. U joqgħod isaffi u jnaddaf il-fidda, u jnaddaf 'l ulied Levi, u jsaffihom bħad-deheb u l-fidda, u huma jsiru għall-Mulej nies li jagħmlu l-offerta bis-sewwa. U tibda togħgħbu lill-Mulej l-offerta ta' Ġuda u ta' Ġerusalemm bħal dari, bħal fis-snin l-imghoddija. Ara, jiena nibagħtilkom 'l Elija l-profeta qabel ma jasal Jum il-Mulej u Jum il-biża'. U jdawwar qalb il-missirijiet lejn uliedhom u qalb l-ulied lejn missirijiethom, li ma nigix naħbat għall-art u nħalliha tinqered" (Mal 3, 1-4.23-24).

Tgħid jiġi xi darba l-Papa? Kellna kollox lest imma l-pandemija ħassret kollox. Ftit ġimgħat ilu konna qed nittamaw li issa wasal biex jiġi f'pajjiżna, imma xorta għadu ma wasalx. Issa qed jissemma' l-bidu tas-sena d-dieħla; min jaf! Żjara bħal din titlob ħafna tħejjija, u tħejjija serja titlob impenn kbir. Parti mill-preparazzjoni tikkonsisti f'li jiġi delegat tal-Vatikan qabel biex jara l-postijiet fejn il-papa jkun se jzur. Id-delegat jindika dak kollu li jkun hemm bżonn li jsir qabel iż-żjara, biex kollox ikun f'postu u mħejji. Id-delegat jittellem f'isem il-Papa, għax jaf sew x'ikun irid miż-żjara tiegħu. Ikun jaf l-għanijiet li l-Papa jrid jilħaq, x'joqgħbu u xi jdejqu, fejn irid iżur, u l-bqija.

Il-Mulej ukoll jgħid permezz tal-profeta Malakija li kien se jibgħat messagġier qablu biex iħejji t-triq. Il-messagġier jittellem f'isem il-Mulej għax ikun jaf sew lill-Mulej. Mill-evangelju nafu li Ġwanni l-Battista kien dan il-messagġier li gie qabel il-Messija biex iħejjilu t-triq. Ġwanni qal lin-nies biex iħejju qlubhom billi jindmu minn dnubiethom u jitolbu maħfra. Talabhom konverżjoni tal-qalb u wriehom l-bżonn li jimxu bil-gustizzja u s-sewwa. Kellhom bżonn jibdlu l-prijoritajiet tagħhom biex jagħmlu spazju għal Alla.

It-tħejjija għat-tieni miġja ta' Kristu mhijiex inqas, anzi titlob impenn ferm akbar mill-ewwel miġja tiegħu. Kif qed inħejju ruħna? Niftakru li anke llum il-Mulej jibgħat id-delegati tiegħu, il-messagġiera tiegħu, biex iħejju qlubna għalih. Illum ejjew nagħtu każ il-vuċi ta' dawk li Alla jsejjaħ biex ikellmuna f'ismu. Nagħtu kas it-tagħlim tal-Knisja, il-kelma tal-predikaturi, imma wkoll il-kelma ta' dik l-persuna li tgħidli kelma għall-ġid u tressqni lejn Alla.

Il-Ġimgħa, 24 ta' Diċembru

Il-Profeta Natan qal lil David: 'Lilek imbagħad il-Mulej jagħtik kelma li jibnilek dar. U meta inti tteemm żmienek, u tkun striġajt ma' missirijietek, jiena nqajjem nislek warajk, nisel ħiereġ mill-ġewwieni tiegħek, u nsaħħaħ is-saltna tiegħu. Jiena nkun għalih missier, u hu jkun għalija iben. Il-familja tiegħek u s-saltna tiegħek jibqgħu sħaħ għal dejjem quddiem. It-tron tiegħek jibqa' sħiħ għal dejjem" (2 Sam 7, 14a.16).

Min jipproponi lil min għaž-żwieġ, ir-raġel jew il-mara? Meta u fejn l-aħjar tipproponi? Din il-ħaga dejjem kienet teżisti, imma donnu illum qed issir aktar solenni minn qatt qabel. Li ssib il-ħin opportun u l-post ideali hi ferm importanti, għax hu mument li tibqa' tiftakru, imma donnu saret ħafna aktar organizzata u ppreparata. Hawn min jistenna xi holiday, jew xi ħarga memborabbli; hawn min jitla' fuq xi post għoli imma ssib ukoll min jippreferi xi rokna li ħadd ma jaf biha, għall-kwiet. Insomma tkun kif tkun, meta raġel jew mara jipproponu lil xulxin, ikunu qed jidhlu f'impenn ta' ħajja; ikunu qed jgħidu lil xulxin li lesti li jagħtu kollox, sa ħajjithom stess lil xulxin. Għalkemm tkun għadha wegħda, u ma jkun għad hemm ebda rbit, xorta titlob impenn miż-żewġ naħat.

Alla wkoll ippropona lil David li jibnilu dar, li jagħtih familja li ma tintemm qatt. Alla għamel wegħda lil David, ta' saltna li tibqa' għal dejjem, għax minn nisl u kien se johroġ mexxej li jkun tassew iben Alla. Fl-Iskrittura Mqaddsa nsibu diveri siltiet li jirrakuntaw il-wegħda ta' Alla; Alla wiegħed u għadu jwiegħed, u fl-istess wegħda nistgħu nagħrfu l-kobor tal-imħabba ta' Alla. Ġesù hu l-wegħda ta' Alla mwettqa. Ġesù stess wiegħed li se jibqa' mad-dixxipli tiegħu sal-aħħar taż-żmien. Tassew hu għadu magħna, qrib tagħna. Illum ejjew naraw il-preżenza ta' Alla fl-istess wegħda li hu għamel lill-poplu tiegħu. Nagħarfu li hu fil-qrib għax hu fidil għall-wegħda tiegħu.

Is-Sibt, 25 ta' Diċembru

Il-poplu li kien miexi fid-dlam ra dawl kbir; in-nies li joqogħdu f'art id-dlam dawl idda fuqhom. Int kattart il-ġens, kabbart l-hena; huma ferħu quddiemek, bħalma jifirħu fi żmien il-ħsad, bħalma jifirħu fi qsim il-priża. Għax il-madmad li kien itaqqlu, u l-ħatar ta' fuq

spallejh, u l-bastun tal-argużin, int kissirthom bħal f'jum Midjan. Għax kull qorq li jħabbat fit-taqtigha, kull mantell mgħargħar fid-demm jispiċċa għall-ħruq, biex jieklu n-nar. Għax tweldilna tifel, ingħatalna iben; is-setgħa tkun fuq spallejh, u jsemmuh: Kunsillier tal-għageb, Alla setgħan, Missier għal dejjem, Prinċep tas-sliem. Kbira tkun setegħtu, u s-sliem bla qies fuq it-tron ta' David u s-saltna tiegħu. Hu jwettaqha u jsaħħaħha bil-ħaaq u s-sewwa, minn issa u għal dejjem. Il-ħegġa tal-Mulej tal-eżerċti tagħmel dan (Iż 9:1-6).

Kollox jgħaddi u jasal fi tmiemu: sew l-esperjenzi sbieħ kif ukoll dawk iebsin jgħaddu. Li jibqa' hu xi nkunu sirna b'dak li nkunu għaddejna minnu. Kull esperjenza tista' tkabbarna u timmaturana għax tista' twassalna biex inkunu dak li tassew Alla jixtieqna nkunu. Għaddejna żmien l-Avvent u qed niċcelebraw il-festa tal-Milied: jum ta' tama għax tassew id-dawl rebaħ fuq id-dlam. Imma tajjeb li llum naraw kif għexna dan iż-żmien ta' preparazzjoni u kif wasalna għal dan il-jum. Tajjeb li llum inżuru ftit il-mumentanti tat-talb li għamilna matul dan l-Avvent, u naraw kif il-Mulej ippreparana għal dan il-jum.

Niftakru li bl-istess mod għad jgħaddi żmien il-pandemija, u ż-żminijiet tal-kriżijiet kollha għad jintemmu. Imma tajjeb li nirrealizzaw li anke dawn qed iħallu impatt fuqna. Nistgħu ngħidu li qed jimmaturawna u li qed inkunu aktar kapaci nafdaw f'Alla l-Imbierek? Fid-dawl ta' dan tajjeb li niftakru wkoll li żmien din id-dinja għad jintemm, u li l-wegħda tal-ħajja li ma tintemmx għad titwettaq.

Ejjew għalhekk nużaw kull jum ta' ħajjitna biex inħejju ruħna għal dan il-jum. Inħallu l-festa tal-lum – il-Milied - tkompli tippreparana biex tassew niltaqgħu mal-Mulej, Alla l-ħaj.

Il-jum tal-Milied igib ferħ għal ħafna, imma wkoll igib dieqa u swied il-qalb għal oħrajn. Madanakollu dan il-jum għandu jibqa' jimla b'tama lil kulhadd anke lil min hu mtaqqal u muġuġ. Ejjew naghmlu kuraġġ u ma nħallu lil xejn imewwitna u jaqtagħlna qalbna. Inħallu biss il-ħegġa tal-Mulej tal-eżerċti timliena bil-ħegġa. Inqumu u nerfgħu rasna għax il-fidwa tagħna hi fil-qrib.



Programm għal zmien il-Milied

BIDU TAN-NOVENA TAL-MILIED

L-Erbgħa, il-15 ta' Diċembru:

6:30p.m. Quddiesa fil-Bażilika bis-sehem tat-tfal li qiegħdin mill-1 sat-3 sena Kateketika. Wara l-Quddiesa ssir Ċelebrazzjoni Ewkaristika quddiem Ġesù espost li tagħlaq bil-Barka Sagramentali.

Il-Hamis, is-16 ta' Diċembru:

6:30p.m. Quddiesa fil-Bażilika bis-sehem tat-tfal li qiegħdin mir-4 sas-6 sena kateketika. Wara l-Quddiesa ssir Ċelebrazzjoni Ewkaristika quddiem Ġesù espost li tagħlaq bil-Barka Sagramentali.

Il-Ġimgħa, is-17 ta' Diċembru:

6:30p.m. Quddiesa fil-Bażilika bis-sehem ta' dawk li huma parti mis-sistema tal-Viżitaturi tal-Bażilika. Wara l-Quddiesa ssir Ċelebrazzjoni Ewkaristika quddiem Ġesù espost li tagħlaq bil-Barka Sagramentali.

IR-RABA HADD TAL-AVVENT

Il-Hadd, id-19 ta' Diċembru:

11:00a.m. Quddiesa fil-Bażilika bis-sehem tat-tfal kollha tal-Parroċċa. Waqt il-quddiesa jsir it-tberik tal-bambini. Matul il-Quddiesa, tiegħu sehem il-banda tas-Socjetà Filarmonika Santa Marija.

5:00p.m. Ċelebrazzjoni tal-Magħmudija, fil-Bażilika.

5:30p.m. Quddiesa fil-Bażilika, bis-sehem tal-familji li għamdu t-tarbija tagħhom.

L-Erbgħa, it-22 ta' Diċembru:

Qrar, fil-Bażilika tal-Mosta bejn id-9.00a.m. u l-11.30a.m. u mill-4.30p.m. sas-6:00p.m.

6:30p.m. Quddiesa fil-Bażilika, u wara ssir Ċelebrazzjoni Ewkaristika quddiem Ġesù espost li tagħlaq bil-Barka Sagramentali.

8.00p.m. Kuncert tal-Milied mill-Banda tas-Socjetà Filarmonika Nicolò Isouard, fil-Bażilika. Id-dhul għal dan il-kuncert ser ikun bil-biljetti li jistgħu jinkisbu mill-Każin tas-Socjetà.

Il-Hamis, it-23 ta' Diċembru

Ikompli l-qrar, fil-Bażilika tal-Mosta bejn id-9.00a.m. u l-11.30a.m. u mill-4.30p.m. sas-6.00pm.

6:30p.m. Quddiesa fil-Bażilika bis-sehem tal-membri tal-Kunsill Pastoral Parrokkjali u l-membri tal-Għaqdiet Religjużi tal-Parroċċa. Wara l-Quddiesa ssir Ċelebrazzjoni Ewkaristika quddiem Ġesù espost li tagħlaq bil-Barka Sagramentali.

LEJLET IL-MILIED

Il-Ġimgħa, l-24 ta' Diċembru:

Qrar fil-Bażilika, bejn id-9.00a.m. u 12.00p.m.

5.00p.m. Quddiesa tal-Vgħili tal-Milied, fil-Bażilika.

6.30p.m. Quddiesa tal-Vgħili tal-Milied, fil-Bażilika li fiha tingħad t-talba tal-Għasar.

IL-LEJL TAL-MILIED

8.00p.m. Quddiesa solenni tal-lejl tal-Milied, fil-Bażilika, bis-sehem tal-membri tal-oqsma tal-MUSEUM tal-Mosta.

11.00p.m. Velja tal-lejl tal-Milied, li fiha issir il-prietka tradizzjonali tat-tifel minn Giuseppe Chetcuti.

12.00a.m. Konċelebrazzjoni solenni mill-Arcipriet Dun Sebastjan Caruana flimkien mal-kleru tal-Parroċċa.

Il-Quddiesa tal-Lejl tal-Milied, fil-Parroċċa se ssir ukoll fil-Kappella Marija Omm il-Knisja f'Ta' Mlit fl-10.00pm. u fil-Knisja tas-Sagra Familja l-Bidnija fid-9.30pm.

Kull min se jattendi għal waħda minn dawn l-erbgha quddisiet li ser isiru fil-Bażilika hu mitlub li jkollu biljett tad-dħul biex ikun jista jidħol. Dan qed isir biex niżguraw li ma jinqabizx in-numru ta' persuni li jistgħu jidħlu fl-istess ħin. Il-Biljetti se jitqassmu matul il-weekends tal-avvent mill-Bażilika jew mill-uffiċċju parrokkjali.

JUM IL-MILIED

Is-Sibt, il-25 ta' Diċembru:

Hin tal-Quddies fil-Bażilika :

6a.m., 7a.m., 8a.m., 9.30a.m. , 11a.m., 5.30p.m. u 7.00p.m.

Wara l-quddiesa tat-8a.m. il-Ministri Straordinarji tat-Tqarbin iqarbnu lill-morda fi djarhom.

- 11.00a.m.** Quddiesa animata għat-tfal li fiha ssir il-prietka tradizzjonali tat-tifel minn Giuseppe Vella.
- 5.30p.m.** Konċelebrazzjoni tal-Milied.

Il-Hadd, is-26 ta' Diċembru:

- 11.00a.m.** Quddiesa, fil-Bażilika, bis-sehem tal-Kummissjoni Familja, għall-familji Mostin. Mistiedna b'mod speċjali l-koppji li żżewġu fl-2021.
- 7.00p.m.** Quddiesa animata għaż-Żgħażaġh u Adoloxxenti fil-Bażilika.

L-Erbgħa, id-29 ta' Diċembru :

- 9.30a.m.** Laqgħa għall-anzjani rġiel u nisa tal-Parroċċa u persuni b'diżabilità, fis-Sala tal-Oratorju Qalb ta' Ġesu. Nibdew b'quddiesa li fiha ssir il-prietka tat-tifel u wara jsir festin flimkien. Kull min jixtieq trasport għandu jċempel fl-Uffiċċju Parrokjali sal-24 ta' Diċembru.

KWARANTURI

40 siegħa ta' adorazzjoni quddiem
Ġesù Sagramentat espost fil-Bażilika tal-Mosta

It-Tlieta, it-28 ta' Diċembru

- 8.30a.m.** Quddiesa u wara tibda l-adorazzjoni mmexxija mill-membri tal-għaqdiet li jmexxu t-talb kull siegħa.
- 6.30p.m.** Quddiesa li fiha tingħad it-talba tal-Għasar.

L-Erbgħa, id-29 ta' Diċembru:

- 8.30a.m.** Quddiesa u wara tibda l-adorazzjoni mmexxija mill-membri tal-għaqdiet li jmexxu t-talb kull siegħa.
- 6.30p.m.** Quddiesa li fiha tingħad it-talba tal-Għasar.

Il-Hamis, it-30 ta' Diċembru:

- 8.30a.m.** Quddiesa u wara tibda l-adorazzjoni mmexxija mill-membri tal-għaqdiet li jmessu t-talb kull siegħa.
- 6.30p.m.** Quddiesa li fiha tingħad it-talba tal-Għasar.

Il-Ġimgħa, il-31 ta' Diċembru:

- 8.30a.m.** Quddiesa u wara tibda l-adorazzjoni mmexxija mill-membri tal-għaqdiet li jmessu t-talb kull siegħa.
- 5.00p.m.** Quddiesa fil-Bażilika.
- 6.30p.m.** Quddiesa kkonċelebrata mill-Arcipriet Dun Sebastjan Caruana b'radd ta' ħajr lil Alla għall-grazzji kollha li rċevjuna matul is-sena 2021. Fil-Quddiesa tingħad t-talba tal-Għasar.
- Wagt l-offertorju jingabru offerti għall-karita'. Wara t-tqarbin, issir purċissjoni b'Ġesù Ewkaristija madwar il-knisja, jtkanta t-*Te Deum* u tingħata l-Barka Sagramentali.

FESTA TA' MARIJA OMM ALLA

Is-Sibt, l-1 ta' Jannar 2022

- Hin tal-Quddies fil-Bażilika:
6a.m., 7a.m., 8a.m., 9.30a.m., 11a.m., 5.30p.m. u 7.00p.m.
- Wara l-quddiesa tat-8a.m. il-Ministri Straordinarji tat-Tqarbin iqarbn lill-morda fi djarhom.
- 5.30p.m.** Quddiesa kkonċelebrata. Wara l-quddiesa jtkanta l-*Veni Creator* u tingħata l-Barka Sagramentali.



**Wirja ta' Preseppi fil-maħžen tal-
Grupp Armar Marija Assunta,
fi Triq il-Knisja, Mosta.**

**Mit-Tnejn 13 ta' Diċembru 2021
sa l-Hadd 2 ta' Jannar 2022
Mill-5:00p.m. sat-8:00p.m.**



***L-Arċipriet u l-Kleru
flimkien
mal-Kunsill Pastoral
Parrokkjali
jawguraw
Milied hieni u
sena ġdida ta' paċi
lill-membri kollha
tal-komunità
parrokkjali tal-Mosta***



DICEMBRU

5

@ 12:30

Il-Fundraising Group
tal-Parroċċa tal-Mosta
flimkien mal-Grupp Armar
Marija Assunta, tal-Mosta

se jorganizzaw

Christmas

All Inclusive Buffett Lunch

**Fil-Mirasol Restaurant,
Riviera Hotel, Ċirkewwa**

Adulti €30 u Tfal €17

Buffett Lunch li jinkludi:

Għażla ta' Antipasti, Soppa, Għaġin,
Pizza Corner, Carvery, Għażla ta' Main
Course, Asian Corner, Sweet Table,
Inbid, Birra, Luminata u Ilma.
Servizz ta' Trasport bla ħlas

Booking 21434036 jew 27418368

Villaggy
tal-Milied



fil-Mosta
2021

KANT . IKEL . STALLS B'RIGALI U ĦAFNA AKTAR

Presejju Ħaj
fuq iz-Zuntier
tal-Bażilika

DIĊEMBRU
18 U 19

Programm ta'
Divertiment, ikel, stalls
u ħafna aktar
fl-Oratorju Galb ta' Ġesu

Programm b'aktar dettalji se jitqassam fid-djar kollha
u minn fuq il-paġna ta' facebook mostaparish